

हिन्दुस्तानी एकेडेमी, पुस्तकालय
इलाहाबाद

वर्ग संख्या.....

पुस्तक संख्या.....

क्रम संख्या..... ६०३

سلسلہ مکتبہ نذر

نائب النبی

لڑکی کی کارستانی

احمد حکمت

مترجمہ

شید سجاد حیدر بنی اسکے (علیہ السلام)
مفت خیانتان نذر مطلوب حینان وغیرہ

۱۹۲۱ء

دارالاشاعت پنجاب لاہور

قیمت ۸

بار دوم ۱۰۰۰

تذکر

نذیم وزایدی

ویادگار

جوان مرگ سلطان

التماس مترجم

میں اس ترجمے کو بہت دھوم دھڑکے سے پیش نہیں کرنا چاہتا۔ اور نہ اس جرم کی معافی چاہتا ہوں۔ کہ میں نے ناول کا ترجمہ کیا۔ اور اس طرح پہلک کے مذاق کو ایک مضمر شے کی طرف راغب کیا۔ میرے نزدیک بذات خود ناول کا لکھنا یا پڑھنا کوئی عیب نہیں۔ ہاں پاکیزہ قسم اور غلیظ قسم کے قصوں میں ضرورتاً تمیز کرنی چاہیے۔ اور شاید میرا خیال غلط نہ ہو۔ کہ یہ ناول بُری قسم کا نہیں ہے۔ قصوں کے ترجمے آج کل اُردو میں بہت ہو رہے ہیں۔ مگر سب انگریزی سے۔ اور اس کے عرض کرنے کی ضرورت نہیں کہ انگریزی سے بھی کس قسم کے ناولوں کے ترجمے ہو رہے ہیں۔ میری تمننا تھی۔ کہ کسی طرح ترکوں کے قصے ترجمہ ہوں۔ اس

سے نہ صرف ہمارے نادلوں کے لٹریچر میں ایک نئے قسم کا اضافہ ہوگا بلکہ ترکوں کی سوشل زندگی کا اصلی نقشہ بھی ہمیں نظر آئیگا۔ ترکوں کی سوشل زندگی کی تصویر کی میں اردو میں اس لئے ضرورت سمجھتا تھا کہ ہماری سوسائٹی اور طرز معاشرت میں جو انقلاب پیش آ رہا ہے۔ وہ انہیں بھی پیش آچکا ہے۔ اس وجہ سے ہمیں اس نقشہ سے یہ معلوم ہو جائے گا کہ اس منزل سے وہ کس طرح گزریں اور اب کہاں ہیں۔

میری اس تمنا کو باجرہ کے ترے نے پورا کیا۔ مگر باوجودیکہ وہ ایک ترکی خاتون کی تصنیف ہے۔ تاہم انگلستان کی پبلک کے لئے ہے۔ اور اس لئے مجھے خیال ہوا کہ ممکن ہے کہ اس میں کوئی پہلو نہ دکھایا گیا ہو۔

جناب حاجی محمد اسماعیل خاں صاحب رئیس و تاولی کے طفیل مجھے ترکی میں شدید ہو گئی۔ اور میں نے ترکوں کی زندگی کی جھلک

ترکی زبان کے ناولوں کے ذریعے سے دیکھ لی، وہی جھلک پہلک
کو دکھانے کے لئے ایک قصہ ترجمہ کر چکا ہوں۔ مگر وہ بہت بُری
حالت میں چھپا۔ اب اسے پیش کرتا ہوں۔ اگر پسند ہوا تو تیسرا
بھی تیار ہے +

مغربی معاشرت کے دلدادہ تو اس قصے کو پڑھ کر شاید خوش
ہوں گے۔ مگر مخالفین تو یقیناً مکدر ہوں گے۔ ان کی خدمت میں
عرض ہے۔ کہ کیا کیا جائے۔ زمانہ یہی رنگ ہندوستان پر چڑھا رہا
ترجمہ اکھڑا اکھڑا اور انوکھا معلوم ہو گا۔ مگر ترکوں کا طرز ادا
مجھے کچھ ایسا بھلا معلوم ہوتا ہے۔ اور مغربی اور ایشیائی طرز تحریر
کا ایسا معقول میل ہے۔ کہ میں نے لفظی ترجمے کی کوشش کی ہے۔
گفتگو انوکھی تو ضرور ہے۔ لیکن سنئے تو ۵
غریب شہر سخنہائے گفتنی دار و

۱۴۔ اگست ۱۹۰۲ء
سجاد حیدر

”اپنے بانوں کو گھونگروالے بناؤ کہ نثران میں جا کر پھنس جائے
اور باہر نہ نکل سکے۔“

”کیوں کیا اب بُری معلوم ہوتی ہوں؟“

”سیاہ نقاب کے نیچے تم نے اپنے سہرے بانوں کو قید
کر رکھا ہے۔ وہ بیچارے تڑپ رہے ہیں۔ دیکھو کوئی باریک
نقاب پہنو۔“

”خاکستری رنگ کی نقاب پہن لوں؟“

”یہ گلزنمگ چہرہ خاکستری نقاب کے نیچے! کیا غضب

کرتی ہو۔ اپنے چہرے پر یہ ظلم!

”واہ جو میں کہتی ہوں۔ وہ سب تمہیں ناپسند ہے۔ تو اسے
لو تمہیں جو چاہو مجھے پہناؤ۔“

”آؤ آج تو آنکھوں میں سرمہ لگاؤ۔ پلکوں کو اس قدر سیاہ کرو
کہ اُن میں سے تمہاری نظر نکلے۔ تو نور مخمور کی طرح نکلتے۔ اور یہ
نظارہ سودا زدہ دلوں کو پاگل بنا دے۔“

”اچھا اچھا آؤ تمہیں آؤ۔ تمہیں میری آنکھوں میں سرمہ لگاؤ
کپڑے پہناؤ۔ لو میں آنکھیں بند کئے لیتی ہوں۔ جتنا چاہو سرمہ
لگاؤ۔ جیسے چاہو کپڑے پہناؤ۔ لو میں تو گڑیا بنی جاتی ہوں دلچ
تمہارے ذوق سلیم کو بھی دیکھنا ہے۔“

یہ کہہ کے مہربان نے آنکھیں بند کر لیں اور ہنس کے اس
طرح کرسی پر بیٹھ گئی۔ گویا اپنے تئیں اپنے خاوند کے سپرد کر دیا۔
اس کے خاوند رمزی نے ہاتھوں میں سرمہ دانی لے کے۔ اور

اُس کی پلکوں کو کھول کے اُن نیلی آنکھوں میں ایک خط سیاہ کھینچا
”کواب تو جیسا چاہتے تھے۔ ویسا سرمہ لگا لیا؟“

”ہاں ہاں۔ مگر ذرا یوں ہو بیٹھو۔ تمہاری آنکھوں میں اپنی نظر
ڈالو۔ اپنے ہاتھ میرے ہاتھوں میں دو۔ اس طرح۔ ہاں اس
طرح۔ تمہاری آنکھوں کو اپنی آنکھوں سے چومو۔“

رمزی یہ کہہ کہہ کر کہ مرد کی آغوش عورت کے لئے بس
اسی طرح کھل جاتی ہے۔ جیسے پھول سورج کو دیکھ کے کھل جاتے
ہیں۔ مہربان کو گود میں لیتا تھا۔ اور اُس کے سنہری بالوں کے
نیچے بوسوں کے گرم گرم نشان چھوڑتا تھا۔ اور اُس کی صدف گول
گردن پر اپنے دانتوں کو اس طرح کاڑتا تھا۔ گویا کوئی مخمور میوہ کھا
رہا ہے۔ اور پھر بوسوں کا تار باندھ دیتا تھا، مہربان نے اس
سے تنگ آ کر کہا۔ ”ہٹو بھی۔ تم نے میرے بال بگاڑ دیئے۔ واہ۔“
یہ کہہ کر جھٹ کر سی سے علیحدہ ہو گئی۔

رمزی نے کہا۔ اس وقت تو تم ڈھارس ہی ہو۔ اُف۔ کیا سن
کا عالم ہے؟

”تو گویا اس وقت ہی میں حسین معلوم ہوتی ہوں۔ ہر وقت تمہیں؟“
”نہیں میں چاہتا ہوں۔ کہ یہ چھپل۔ یہ چھپلا ہٹ تم گھر سے باہر
بھی تو دکھایا کرو۔ اس خرام ناز۔ اس دلوں کو پاتھال کر دینے والی
رقدائیں۔ جب تم باہر جاؤ۔ جب بھی کئی نہ آیا کرے۔ تم تو لوگوں کے
سلمنے سیرگاہوں میں بالکل بھجک کے رہ جاتی ہو؟“

”جی نہیں میں حسن فروشی نہیں کرنا چاہتی۔ مجھے میں جو کچھ دلربا
ہے۔ جو کچھ خوب صورتی ہے۔ وہ صرف تمہارے لئے ہے۔ اور
تمہیں کو دکھانا چاہتی ہوں۔“

”نہیں، نہیں میں اس قدر خود غرض نہیں ہوں۔ جب تم
بازار میں سے نکلیں۔ لوگوں سے یہ سننا چاہوں۔ کہ کیا حسین عورت
ہے؟ رمزی کی بیوی ہے۔ واہ کیسا خوش نصیب آدمی ہے۔“

اور آپس میں سرگوشیاں کریں۔ اُس موتی کا صدف۔ اس پھول
کی کامیاب بلبیل بھی مرضی ہے۔

”تم چاہو۔ میں تو نہیں چاہتی، لو ان سرگوشیوں سے انہیں
محروم رکھنے کے لئے آج ہم باہر نہیں جائیں گے۔ اور آج جو تم
نے اپنے ہاتھ سے میرا سنگار کیا ہے۔ یہیں بیٹھ کے تمہیں دکھاؤ
گی۔ تم بھی مت جاؤ۔ میں تمہارا دل بہلاؤں گی۔ تمہیں میں کپڑے
پہناؤں گی، تمہاری مونچھوں کو درست کروں گی۔ اور مزے
مزے کی کہانیاں سناؤں گی۔“

”چلو بھی اس ٹال مٹول سے کیا فائدہ، مجھے اس میں لطف
آئے گا۔ کہ لوگوں کی رائیں سنوں، لوگ تمہیں دیکھ کے کہیں۔
اے کیا حسن ہے بالکل پری معلوم ہوتی ہے۔ اور میں بھی یہ خیال
کر کے کہ ایک پری کے پیچھے جا رہا ہوں۔ تمہارے پیچھے جاؤں۔
اور یہ سمجھوں کہ پری کا مجھ پر عاشق اُس کی خوشامد کرتا چار ہا ہے اور

وہ نہیں سنتی۔ آخر کار جب گھر آؤں تو پری میری ہو جائے۔

”چاہیں کیا بک رہے ہو چو بھی۔“

نی آہ! اس ”چیو“ میں مہربان خاٹم کے نہ معلوم کیا کیا راز درو

نہاں تھے۔ اس مسرت کے وقت میں یہ معلوم کیا خیال آگیا

تھا۔ جو اس نے منہ بنا کے ”چیو“ کہا۔ اُس کے دماغ میں فوراً

بجلی کی طرح یہ خیال چمک گیا۔ کہ رمزی اس قدر کیوں باہر جانے

کا اصرار کر رہا ہے۔ رمزی اُس کمبخت رقیبہ سے ملنا چاہتا ہے

اُف! اُف! یہ خیال کرتے ہی اُس کا دل بیٹھ گیا، مگر رمزی

اپنی ہی دھن میں تھا۔ اس نے دیکھا ہی نہیں۔ کہ مہربان پر

کیا فوری اثر ہوا۔ وہ اپنے ہی خیال میں مگن تھا۔ اور کہنے لگا۔

”نہیں۔ چلو چلو۔ اور ماں چلتے وقت ذرا کڑکے چلا کرو۔“

حرف خاٹم کی چال کی نقل کیا کرو۔ دیکھو وہ تو مجسم عشوہ و ناز ہے۔

کبھی تم نے اُس کی اداؤں کو غور سے دیکھا؟

ہائے وہی حمرا۔ رہ رہ کے وہی حمرا! اپنے خاوند کی زبان
سے ہر روز ہر رات کو یہ نام چنگاری طرح اُڑ کر مہربان کو جلا کے
خاک کر دیتا تھا۔

”لوگاڑی بھی تیار ہو کے آگئی۔ دروازہ پر کھڑی ہے میں تو
جاتا ہوں۔ دیا سکو لوس جاؤں گا۔ آج وہاں بہت رونق ہے۔“

اُن واقعات کے بعد جن کا ذکر ہم نے شروع ہی میں کیا ہے
یعنی جبکہ رمزی اور مہربان میں مزے مزے کی باتیں ہونے کے
بعد ایک رقیبہ کا خیال کر کے اور پھر نام سن کر شکر رنجی ہو گئی تھی۔
اور رمزی مہربان کو اکیلا چھوڑ کے چلا گیا تھا۔ مہربان کے دل
میں کچھ خیال پیدا ہوا۔ اور اُس نے اپنی ساس سے کہا:-

”اس وقت اکیلے طبیعت گھبراتی ہے۔ چلیے کہیں سیر کر آئیں“
ساس بھی جانا چاہتی تھی۔ اس لئے فوراً گاڑی تیار کر کے
دونوں روانہ ہو گئیں۔ مہربان کے لباس کی بھرک سے خیال ہو سکتا
ہے۔ کہ وہ اُس وقت نہایت خوش ہے۔ مگر نہیں۔ نہایت عینِ یاس
خیالات اُس کے دل میں موجزن ہیں جنہیں بیشک وہ چھپانے کی
کوشش کر رہی ہے، گاڑی ایک نہایت خوشنما سڑک پر جا رہی ہے۔
جس پر دو طرفہ درختوں کی شانوں کا سایہ پڑ رہا ہے۔ گاڑی کے قیمتی
گھوڑے ایک غردہ کے انداز کے ساتھ دم اور سر اٹھا کر چل رہے ہیں +

تھوڑی دیر بعد گاڑی ایک باغ میں پہنچی۔ جہاں رنگارنگ کے پھول
 بیچر کی صنایع کا ثبوت دے رہے ہیں۔ مگر یہ پھول اس وقت جھم
 کانٹوں کی طرح مہربان کی روح کو تکلیف پہنچا رہے ہیں۔ آخر کار
 گاڑی دیا سکولوس کی سڑک پر پہنچ گئی۔ اس سڑک کے ایک کنارے
 پر ایک فرنیچر دھنچکا مکان بنا ہوا ہے۔ جب گاڑی اس مکان کے
 سامنے سے گزری۔ تو مہربان کی ساس نے جواب تک گاڑی میں
 مہربان کی طرح خاموش بیٹھی تھی۔ ایک مستنزی نظر کے ساتھ اپنی سیاہ
 ابرو میں اٹھا کر مہربان سے کہا۔ ”دیکھو۔ دیکھو۔ قرۃ اور حمرا تمہیں پکار
 رہی ہیں۔“

اور یہ کہہ کے کوچوان کو گاڑی ٹھیرانے کا اشارہ کیا۔
 فوراً ہی مکان میں سے دو لڑکیاں پائیں باغ کے آہنی سیڑھا
 دروازے کو کھول کر اس طرح اچھلتی کودتی چھپماتی۔ پھر پھرتی
 ہوئی باہر آئیں۔ جیسے دو کنیری (ایک قسم کی چھوٹی پڑیا) اپنے ہلکے

پنجے میں سے نکلیں۔ اور گاڑی کے پاس پہنچ کے اس غرض سے
 کہ مہربان کی ساس مہربان کو ان کے پاس چھوڑ جائے۔ طرح طرح
 کے بہانے اور طرح طرح کے فقرے گھڑنے لگیں۔ جب کچھ
 نہ چلی۔ تو قمر اہنس کے کہنے لگی۔ کہ ”آج تو ہم بہو کو ساس کے پنجے
 سے چھڑا کر رہیں گے۔ اور یہ کہہ کے زور سے مہربان کو گاڑی
 میں سے باہر کھینچ لیا۔ اور ساس کو مخاطب کر کے کہا۔ ایک آدم
 گھنٹے کے لئے انہیں آپ ہمارے پاس چھوڑ جائیں گی۔ تو کیہ
 بُرا ہوگا۔ آپ جب سیر سے واپس آئیں تو انہیں لیتی جائے گا۔
 جب ساس نے مسکرا کے اجازت دی۔ تو حرا کہنے لگی۔ ”تسلیم اس
 کا شکریہ قبول کیجئے۔ یہیں مہربان سے بہت باتیں کرنی ہیں۔“
 پھر دونوں مہربان کو لے کئے پائیں باغ میں پہنچ گئیں۔
 مہربان اپنے تئیں ان دونوں بہنوں یعنی حرا اور قمر۔
 درمیان پانے سے کچھ خوش نہیں ہوئی۔ بلکہ اُسے ایسا معلوم

کہ گویا ایک عذاب کی تحلیف میں مبتلا ہو گئی۔ اور اُسے بات کرنے کی بھی تاب نہ رہی۔ مگر فوراً ایک بیخ پر جا کر بیٹھ گئی۔ اور اپنی طبیعت کو سنبھالا، حمرانے مہربان کے سنگار اور زینت پر ایک پرکھنے والے کی تیز نگاہ ڈال کے کہا: ”بہن۔ یہ نئی گون ابھی سلوائی ہے؟ مگر یہ تو کہو کہ سُرخ رنگ کی گون تم کب سے پسند کرنے لگیں؟“

مہربان: ”یہ بات کی پسند ہے۔ میری پسند نہیں۔“
 قمر اور حمرانے دونوں نے قہقہہ لگایا۔ اور حمرانے کہنے لگی: ”آپ کے باب کے حسن طبیعت کا کیا کہنا۔ ابھی ادھر سے گزرے تھے۔ سر پر اس سے بھی زیادہ سُرخ ٹوپی تھی۔ جو بالکی طور پر رکھی ہوئی تھی۔ اور بھوڑے تہک کو ڈھاک رہی تھی۔“

اتنے میں رمزی بھی سیر سے واپس ہوتا ہوا ادھر سے گزرا۔ اور چاہتا تھا کہ اپنی گٹاری ٹھیرائے۔ مگر جرات نہ ہوئی۔ اپنی بیوی کو حمرانے اور اُس کی بہن کے ساتھ دیکھ کے اُسے خیال پیدا ہوا کہ

لے یعنی رمزی +

اس موقع سے فائدہ اٹھانا چاہیے۔ اور وہاں چل کے باتیں کرنی چاہئیں۔ مگر پھر جھجک گیا۔ ادھر سے یہ تردد اور اضطراب تھا۔ اور ادھر سے تمقہوں پر تمقہوں کی آواز آرہی تھی۔ یہاں تک کہ اُس نے یہ بھی سنا۔ واللہ دیکھا آپ نے اس وقت بہت ہمارے پاس آنا چاہتا تھا۔ اس میں کوئی شبہ نہیں۔ مگر نہ معلوم کیوں جھا گیا۔ تھوڑی دیر تک یہ تینوں (مہربان حمرا و قمر) خاموش بیٹھی رہیں، آخر کار حمرا نے مہر خاموشی کو یہ کہہ کے توڑا۔ ”میری سمجھ میں نہیں آتا کہ رمزی کے ساتھ زیادہ باتیں کرنے سے مجھے کیوں روکتے ہیں! رشتہ داروں سے بھاگنا کیا معنی رکھتا ہے! کیوں مہربان؟“

مہربان ”بیشک“

بعض وہ جملے جنہیں زبان ادھر رہی چھوڑ دیتی ہے۔ انہیں ن کی تکمیل اور ابرو ان کی تفسیر کرتی ہیں۔ مہربان کے اس ناتمام

اور مبہم جلے نے بھی اسی طرح اپنا کام کیا۔ ”بیشاک“ کہتے وقت
 مہربان کا ہاتھ گون کی تہوں کو موڑ رہا تھا۔ مگر اُس کی آنکھوں سے
 ایسی داد خواہ اور الم انگیز نظر نکلی۔ جس نے فوراً حمرا و قمر کے مذاق
 کو بند اور اُن کی شوخی کو زایل کر دیا۔

اس نظر کی روشنی اُس شعلے سے حاصل ہوئی تھی۔ جو دل
 جیسے بنائے سعادت نیز میں جل رہی تھی۔ اور یہ نظر ایک چنگاری
 تھی۔ جس نے مہربان کی ان دونوں چھیری بہنوں حمرا و قمر، ان
 دونوں رقیبوں کی شوخی و شرارت۔ ان دونوں کی تکلیف دہ
 طعنہ زنی اور استہزا کو جلا کے خاک کر دیا۔ اور اُس جرأت کی تخریب
 کر دی۔ جس کے ذریعے سے وہ بیچاری مہربان کی صاف دلی سے
 فائدہ اٹھا کر اُس کے نازک دل کو جس میں سوائے اپنے خاوند
 کے اور کسی کی محبت نہ تھی ٹھیس لگا رہی تھیں۔

حمرا نے جب دیکھا کہ مہربان کا اس وقت مزاج بگڑا

اے۔ اور اس لئے میری خوش طبعی جاری نہیں رہ سکتی تو
 اٹھ کھڑی ہوئی۔ اور کہنے لگی۔ ”اس خوشگوار ہوا میں میخ
 طرح بیچ پر گرجانا کیا مہمل بات ہے۔ اور کچھ نہ سہی تو باغ ہی
 ٹہلیں۔ بھوک کھلے گی“۔

اس پر دونوں بہنیں اٹھ کے باغ میں ٹہلنے لگیں۔ اور
 وقت مہربان کا خیال ان دونوں کے لباس اور زینت
 طرف گیا، حمراننگال کے گلابی ریشم کا ایک نہایت گھیردار
 ناپنے ہوئے تھی۔ جس میں سرناپا چٹٹیں اور تہیں تھیں
 پر ایک نہایت عمدہ کام کیا ہوا رومال تھا۔ اور ہاتھ میں
 نازک سُرخ ریشمی چھتری تھی۔ جسے اُس نے اس وقت
 اب کی آخری ضعیف شعاعوں سے بچنے کے لئے جو درختوں
 سے چھن چھن کے آرہی تھیں۔ کھول لیا تھا۔
 سر کے ریشمی رومال کے نیچے سے نکل کر تھوڑے سے گھونگر

والے سنہرے بال پیشانی اور رخساروں پر آگرے تھے۔ اور ہوا
میں لہرا رہے تھے، جھرا کی بہن قمر اکا سنگار بھی قریب قریب اسی
طرح کا تھا۔ مگر اُس کی گون زرد رنگ کی تھی۔

مہربان نے ان دونوں بہنوں کے لباس کی بھڑک اور
آرائش دیکھ کے اپنے دل میں سوچنا شروع کیا۔ کہ میرے خاوند پر
ان کا کیا اثر ہوتا ہوگا؟ اُس نے خیال کیا۔ کہ جب رمزی ان کے
سنگار ان کی تہ بہ تہ گون۔ ان کے لہرتے ہوئے سنہرے بالوں
کو دیکھتا ہوگا۔ تو ضرور یہی کہتا ہوگا۔ ”ایک سرخ اور ایک زرد
قیر زیا تم (ایک قسم کا پھول) ہے۔“

اس میں کوئی شبہ نہیں۔ کہ جھرا اپنے حسن پر مغرور اور اپنی اداؤں
کی قوت سے واقف تھی۔ تاہم حق یہ ہے کہ اسے کبھی یہ خیال
پیدا نہ ہوا تھا۔ کہ مہربان کے خاوند کو اپنے دام میں لانا چاہیے۔
عورت کو فتوحات حسن کا وہ شوق ہوتا ہے۔ کہ کسے باشد

اُسے اپنی اداؤں کی فوج اور حسن کی باڑھ سے اُس پر حملہ کرنا ضرور
 چاہیے، اس کے نتائج کیسے ہی کچھ ہوں۔ مگر اُسے تو لوگوں کو
 چکا چوند میں ڈالنے سے کام ہے۔ اور عورت کی ذات میں یہ شوق
 اس قدر عام اور اس درجے تک پہنچ گیا ہے۔ کہ اب وہ اُسے
 بالارادہ عمل میں نہیں لاتی۔ بلکہ از خود اُس سے سرزد ہوتا ہے،
 اسی طرح حمرانے رمزی پر جو اثر ڈالا تھا۔ وہ نہ اس غرض سے تھا۔
 کہ اپنی بی بی کو چھوڑ دے۔ اور نہ اس لئے کہ وہ رمزی کو چاہتی
 تھی۔ نہیں بلکہ محض جہل اور چلبلاہٹ اس کا باعث تھی، عورت
 کی چالوں کو عورت ہی خوب سمجھتی ہے۔ اور مہربان کی نظر نے فوراً
 تاڑ لیا۔ کہ میرے خاوند کا آٹھ^{لہ} میں آنا اس کے لئے مناسب نہیں،
 اس نے ایک نظر میں دیکھ لیا۔ کہ یہ المہر شمر پر چھو کر یاں اپنی جن
 فروشی کی دھن میں بلا سبب خود بھی بدنام ہوں گی۔ اور میرے
 لئے اس مقام کا نام ہے جہاں حمران کا مکان تھا۔

خاوند کو بھی بدنام کر دیں گی، پس اس نے ارادہ کر لیا۔ کہ اپنے رفیق
 حیات یعنی رمزی کو اُن دشمنوں سے جو بظاہر چھپری بہنیں ہیں۔
 بچاؤں گی۔ اور اُن کے رشتہی لباس کی سرسراہٹ کو جو رمزی کی
 زندگی کے امن کے لئے سانپ کی پھنکار سے کم نہیں۔ اور ان
 کے جانسوز چہروں کو ایک ناقابل بیان تحقیر کی نظر سے کچل کر وہا
 سے بھاگوں گی۔ اور اپنے خاوند کو اُن کے ہاتھ سے چھڑا کر لے
 جاؤں گی۔

یہ سب خیالات مہربان کے دل میں چار منٹ کے وقفہ میں
 گزر گئے۔ جب وہ بلغم میں ٹھل رہی تھی، حمران نے پھر اس خاموشی
 کو توڑنے کی غرض سے کہا۔ ”دو ہفتے کے بعد تم آٹھ میں آئی ہو۔ یہ
 کیا بات ہے؟“

مہربان ”میں آٹھ کو بالکل پسند نہیں کرتی۔“
 حمران ”مگر برخلاف اس کے رمزی پاک تو آٹھ کے عاشق ہیں“

شاید تم سے نہ کہتے ہوں۔ ورنہ وہ یہاں ہر جمعہ اور اتوار کو لگتے
 ہیں۔ کبھی ہم سے ملتے ہیں۔ کبھی والد کے ساتھ کشتی پر سوار ہو کر
 دریا کی سیر کو چلے جاتے ہیں، غرض کہ آٹھ میں اُن کے چکر اکثر
 لگتے رہتے ہیں۔ تم جس قدر آدمیوں سے بھاگتی ہو۔ اتنا ہی
 انہیں سوسائٹی کا شوق ہے۔ جب ہمارے ہاں آتے ہیں تو
 سلا ملک میں والد کے پاس شروع میں جاتے ہیں۔ اور وہیں
 سے اُن کے قہقہوں کی آواز اس قدر زور شور سے آتی ہے کہ
 ہم بھی خود بخود ہنسنے لگتے ہیں۔ باوجودیکہ ہمیں خبر نہیں ہوتی۔
 کہ وہ کس بات پر ہنس رہے ہیں۔ ایسے آدمی بہت لاپرواہوں
 ہیں۔ بہن میں ایک بات کہتی ہوں۔ تمہیں اُن سے خبردار رہنا
 چاہئے۔

مہربان اس آخری چوٹ کی برداشت نہ کر سکی۔ اور اُس نے
 تڑپ کے جواب دیا۔ مجھے تو نہیں۔ مگر ان کو جو ریزی کے پیچھے

دیوانی ہو گئی ہیں۔ ضرور خبردار رہنا چاہئے، غرض کہ اس طرح ان
 دونوں رقیبوں کے درمیان صاف صاف اعلان جنگ ہو گیا۔
 اسی عرصہ میں مہربان کی ساس کی گاڑی باغ کے دروازے
 کے سامنے آکر رُکی۔ اور ساس نے مہربان کو آواز دی، مہربان
 نہایت سوکھے طور پر حرا و قمر اسے رخصت ہونا چاہتی تھی مگر
 وہ دونوں گاڑی تک ساتھ آئیں۔ اور حرا ہنس کے کہنے لگی۔
 ”اُف، تم آپ کی بہو تو آٹھ کو بالکل ہی ناپسند کرتی ہیں۔ کسی طریقہ
 سے ان کی یہ نفرت دور کر ایٹھے۔“

(۳)

مہربان اپنے گھر لوٹتے ہی اس کمرے میں گئی۔ جہاں اسکی لڑکی
اپنی دایہ کی گود میں کھلونا ہاتھ میں لئے ہوئے کھیل رہی تھی، اپنی ننھی
ننھی جیتی جاگتی گڑیا کی صورت دیکھتے ہی جس کی سیاہ پتلی بالکل جڑی
کی پتلی سے مشابہ تھی مہربان کی آنکھوں سے وہ آنسو رواں ہو گئے۔
جو اپنی معصوم اولاد کو دیکھ کر کبھی کبھی کسی خاص خیال سے ماؤں
کی آنکھوں سے خاموشی کے ساتھ نکل پڑتے ہیں، ہم جیسا پہلے لکھ
چکے ہیں۔ مہربان کو یہ خوف تھا۔ کہ میرا خاوند جو جوان اور ناتجربہ کار ہے
کچھ تعجب نہیں۔ جو ہمارا جیسی الٹا بیچین۔ کھلاڑ۔ شوخ و طرار عورت کو

دیکھ کے اُس کی آرایش و نمائش اور چمکدار شوخ مجلس آنکھوں کا مطالعہ
 نہ کر سکے۔ اور اُسے اپنے دل پر قابو نہ رہے۔ اور آخر کار ایک دن اپنی
 طمانیت روح و دل کھو کر مصیبتِ فلاکت کے خوفناک اور زارِ ایک
 اور عینِ گڑھے میں لڑکتا چلا جائے۔ اور اپنے ساتھ اپنی اولاد اور
 اپنے ارکانِ سعادت کو بھی تباہ کرے۔ اس کی آنکھوں کے سامنے
 اُس خوفناک حالت کی تصویر کھینچ گئی۔ اور نو عمرِ ناجتجربہ کارِ مگر نیک
 خصال عورتوں کی طرح اُس نے غرورِ نسوانی کے ساتھ پھر یہ پڑھ
 تہیہ کر لیا۔ کہ اس گڑھے کے کنارے پر سے اُس پیارے اُس
 حسرت زدہ اُس بکے بکے رمزی کو اپنے ضعیف ہاتھوں سے
 واپس کھینچ لاؤں گی۔ اور اُس قعرِ مذلت میں جو عفریتِ عقرب و
 بلیاتِ مُنہ اٹھائے منتظرِ آنکھوں سے دیکھ رہے ہیں۔ اُن کے مُنہ
 پر تھوکِ دلوں کی ۛ

یہ تمام خوف و خطرات مہربان جیسی عورت پر اپنا اثر کرنے

سے باز نہیں رہ سکتے تھے۔ اور جس وقت اُس نے اپنے خاوند کو
 بچانے کا ارادہ کیا۔ اُسے ایسا معلوم ہوا۔ کہ گویا وہ ایک عظیم کام
 اپنے ذمے لے رہی ہے۔ تاہم کبھی کبھی اُس کے دل میں ایک
 جرأت پیدا ہوتی۔ جو اُس کی مایوسی پر غالب آ جاتی۔ اور وہ ایسی ہیئت
 محسوس کرتی۔ جس سے اُس کا دل چاہتا تھا۔ کہ ابھی میدان جنگ
 میں کود پڑوں۔ اور حمرا کو لکار کے پکاروں۔ پھر کبھی ہنستی کبھی رو
 اور اپنے جگر پارے یعنی لڑکی کو سینے سے لگا کے کہتی۔ تیرے پیارے
 باپ کو لوگ تجھ سے پھیننا چاہتے ہیں۔ یہ نہیں ہوگا۔ تو اُسے جانے
 نہ دیگی۔ اور اس وقت اُس کی آنکھوں سے وہ برق غضب نکلتی کہ
 اگر حمرا اُس کے سامنے ہوتی۔ تو شاید وہیں بھسم ہو کر راکھ بجاتی۔
 وہ غصہ جو رقابت عشق سے پیدا ہوتا ہے۔ ہمیشہ پوشیدہ طور پر
 زندہ رہتا ہے۔ اور رقابت کی آگ کو بھڑکاتا ہے۔ وہ دل کے ایک
 کونے میں دل کی تاریکی سے صلح کر کے ملال کے ساتھ ترقی کرتا رہتا

ہے جس اور روح اُس کی دو آشنائے ہجراں ہیں۔ اور دونوں اُس کے مددگار ہیں۔

عورتیں دُنیا کی سب باتیں اور سب مصیبتیں ٹھنڈے دل سے برداشت کر لیں گی۔ مگر یہ کہ حسن کے معاملہ میں کوئی اُن سے بڑھ چڑھ کے رہنا چاہے، صرف وہ رقابت جو حسن کی کشمکش سے پیدا ہوتی ہے۔ اور جس سے اُن کی عزت نفس پائمال ہوتی ہے۔ عورتوں کو سب سے زیادہ تکلیف دیتی ہے۔ اور اکثر موقعوں پر عورتوں کی رنجیدگی۔ جس کا کوئی باعث نظر نہیں آتا۔ اور جس کو دیکھ کر مرد حیران و پریشان ہوتے ہیں۔ اسی پر مبنی ہوتی ہے *

اب مہربان اکثر نہایت غمناک خیالات میں غرق رہتی اور اُس کی نظر کے سامنے یہ نقشہ کھینچ جاتا۔ کہ مصیبت اک اک قدم بڑھائے اس کی طرف آرہی ہے۔ اور وہ اس سے خوف زدہ ہو کر چلا آگئی مگر اُس کی زندگی کی آواز جو کونے میں بیٹھی ہوئی اپنی گریلے کھینچتی

اور اُسے 'نندہ جیم' (اماں جان) کہہ کر بھارتی، اور وہ نور مسرت جو اُس
 کی آنکھوں سے نکلتا۔ مہربان کے کل خوف زائل کر دیتا، مہربان
 لڑکی کو گود میں اٹھا لیتی۔ اور وہ پاکیزہ مسکراہٹ جو اس زندہ گڑیا
 کے پیار سے پیار سے چھوٹے چھوٹے ہونٹوں پر ہوتی، مہربان کو تمام
 ہجومِ آلام سے سپر کا کام دیتی۔ اور اپنی بچی کی چمکدار آنکھوں میں
 وہ اُمید کی جھلک پاتی، مگر عورت تجھے کیا خبر ہے؟

(۴)

مرزی چیر کے درخت کی ایک شاخ ہاتھ میں پکڑے اور تنے
سے جسم ٹیکے ہوئے کھڑا تھا، گرمی کی چاندنی رات تھی۔ اور کوئی پھٹی
ساتویں تاریخ کا چاند اپنی ٹھنڈی روشنی ڈال رہا تھا۔ اور کل پنجہ
مسرّت آمیز خاموشی کے ساتھ اس نعمت سے فائدہ اٹھا رہی تھی۔
مرزی کی نظر حمر کے مکان کے دروازہ پر گڑی ہوئی تھی، دروازہ
کھلا رات کی خاموشی میں ریشمی لباس کی سرسراہٹ کے ساتھ۔
دو عورتوں کے شیریں اور نرم قدموں کی آواز مل کر مرزی کے کان
تک پہنچتے پہنچتے نہایت دھیمی ہو جاتی تھی، دونوں بہنیں اُدھر

آہی تھیں جہاں رمزی کھڑا تھا۔ جب دونوں بہنیں اُس درخت کے قریب پہنچیں۔ تو رمزی کے چلنے کی گھڑ بڑا ہٹ سے چونک کر حمرائے لگی۔ ”ہیں، بہن یہ کیا ہے؟“ رمزی نے اپنے کوٹ کے کالج میں سے ایک بنفشہ کے پھولوں کا گلہ سٹہ نکال کے حمرائے پیش کیا اور کہا۔ ”کیا آپ اس گلہ سٹہ کو سونگھنے کی عزت بخشیں گی؟“

حمرائے ایک ہلکی جھنجھار کے کہا۔ ”اے یہ کون ہے؟ رات کا اٹریو والا (اٹو) ہے؟“


رمزی۔ ”یہ وہ اٹو ہے جو آپ پر سو جان سے نڈا ہے۔“ رمزی کی زبان سے یہ آواز اس طرح کانپتی ہوئی نکلی تھی۔ کہ اس کا سمجھنا مشکل تھا۔ قرآن نے اپنی بہن سے کہا۔ ”اے ہوں بہن یہ تو رمزی پاک ہیں؟“ حمرائے (ذرا کڑک کے) آپ یہاں کیا کرتے ہیں؟ بتائیے؟ یہاں آپ کا کیا کام ہے؟ کچھ جواب ہی نہیں ملتا۔ بولتے بولتے جلدی بولتے؟

رمزی سخت مشکل میں پڑ گیا، حضرت کی سٹی گم ہو گئی۔ ماد حضرت نے جو کہنے کے لئے فقرے رٹے تھے۔ سب بھول گئے۔ اور بکے بکے ہو کر کہنے لگے: ”کچھ نہیں خام آفندم۔ آج شام جب میں آپ کے مکان کے سامنے سے گزر رہا تھا۔ تو میں نے آپ کو اپنی بہن سے کہتے سنا۔ کہ آج شب کو آپ اس درخت کے نیچے بیٹھ کے چاندنی کا لطف اٹھائیں گی، میں بھی اس غرض سے کہ آپ کی خدمت میں کچھ عرض کروں۔ کچھ... کچھ... درخواست... آپ کے پاؤں پر گر کر اور رو رو کر...“

یہ سنتے ہی حمر کی آنکھوں سے ایک شرارت آمیز چمک نکلی۔ اور اُس کے ہونٹوں پر ایک مستہزی مسکراہٹ پیدا ہوئی۔ اور وہ کہنے لگی: ”خیر تو ہے۔ یہ تو نہایت ہی عجیب بات ہے۔ آپ میرے پاؤں پر گر کر اٹھیں گے۔ اللہ فضل کرے۔ یہ تو میں نئی نئی باتیں سنتی ہوں، خیر اب آپ جو کچھ کہنا چاہتے ہوں۔ فوراً کہنا۔“

اور جتنے آنسو گرانا ہوں۔ ایک سکنڈ میں گرا دیجئے، میں رُک رُک کے اور چپا چپا کے باتیں کرنے والوں کو پسند نہیں کرتی۔ ہاں اور ذرا باتیں اور رونا سا تھ ساتھ ساتھ نہ ہوں۔ کھٹے کھٹے کھٹے ۹۔۔۔ بس وقت ختم ہو گیا۔ میں واپس جاتی ہوں۔“

یہ کہہ کے حمرا اور قمر اپنی گون کو ہاتھوں سے اٹھا کے دہان سے چلیں۔ اور رمزی بھی ان دونوں نازک اداؤں کے پیچھے ایسی بیتابی سے چلا۔ گویا وہ ایک سوئی ہے جو مقناطیس کے پہاڑوں کی طاقت سوز کشش کا مقابلہ نہیں کر سکتی۔ اس کے عشق کے کا جھکڑ اُس وقت بہت زور شور سے چل رہا تھا۔ اور باوجودیکہ اُس کے دل میں بہت سے موانعات اور احتمالات کا گزر ہوتا تھا۔ تاہم وہ غیر اختیاری اضطراب کے ساتھ اُن کے پیچھے چلتا رہا۔ اور کہتا رہا۔ ”مجھ پر رحم کرو۔ میری حالت قابلِ رحم ہے۔“ حمرا تھوڑی دیر آگے گئی ہوگی۔ کہ اُس نے کہا۔ ”سنئے



رمزی باب! الج سلام مہربان خانم کی کیفیت سے معلوم ہو گیا کہ
اس میں حیرت انگیز کچھ کا ملنا جلنا سخت ناگوار ہے۔ جب میں نے یہ
ذکر چھیڑا کہ میری سمجھ میں یہ منطق نہیں آتی۔ کہ میں رشتہ داروں
سے کیوں اجتناب کروں۔ تو...۔“

رمزی (بات کاٹ کر)۔ اس وقت تو مہربان کا ذکر ہی نہ کیجئے۔
آفندم“

اس گفتگو کے وقت اُن کا چلنا برا بر جاری تھا، اب وہ
ایک روش پر پہنچ گئے تھے جس کی دونوں جانب درخت تھے
حمر نے جواب دیا۔ ”مگر کیوں ذکر نہ کروں۔ کیا وہ آپ کی
بی بی نہیں ہیں؟ اور آپ اس وقت انہیں مکان میں تنہا چھوڑ
کر یہاں کیا کہنے کے لئے آئے ہیں؟“

رمزی۔ ”یہ عرض کرنے کے لئے کہ آپ کا عشق مجھ سے میری
جان لے لے گا“

اس پر حمرانے اپنی پوری طاقت کے ساتھ قہقہہ لگایا۔ اور کہنے لگی۔ اُدھو۔ عشق۔ سودا۔ محبت۔ چاہنا! اللہ! اللہ کیا باتیں کی جا رہی ہیں۔ اور خاص کر ان الفاظ کا تم جیسے آدمی کی زبان سے سُنانا!

رمزی۔ واللہ میں تمہیں چاہتا ہوں۔ اور اس درجہ چاہتا ہوں۔ کہ دیوانہ ہو گیا ہوں۔

حمرانہ۔ اپنی بی بی کو کیوں نہیں چاہتے؟
رمزی۔ ”میں تمہاری پرستش کرتا ہوں۔“
حمرانہ۔ لیکن یاد رہے کہ تم مہربان کے خادم ہو۔
رمزی۔ ”مگر تمہارا غلام ہوں۔“
حمرانہ۔ ”مکن نہیں۔“

رمزی۔ ”کیوں نہیں۔ مجھ سے نکاح کر لیجئے۔“
حمرانہ۔ اُدھو۔ مگر کہیں تمہاری ان باتوں کو وہ سُن لے تو؟

رمزی ”سُن نے تو سُن لے۔ میں ہر بات کے لئے تیار ہوں ہیں
 پھر کہتا ہوں۔ کہ اگر آپ میرے عشق کو۔ اُس عشق کو جو مجھے تباہ
 کر رہا ہے۔ رد کر دیں گی۔ تو میں مرجاؤں گا۔ میں زندہ نہیں رہ
 مجھے پر رحم کرو۔ یہ رمزی جو آپ کے حضور میں التجا کر رہا ہے۔ یہ
 سمجھ لیجئے۔ کہ یہ اک بے جان وجود ہے۔ اور اُس کی روح آپ
 کی ان گلرنگ ہتھیلیوں میں ہے۔“

حمر ”مگر لوگ کہتے ہیں۔ کہ تمہاری باتوں پر اعتبار نہیں کرنا چاہیے“
 رمزی ”میں سچ کہتا ہوں۔ کہ میں تمہاری پرستش کرتا ہوں۔ مجھے
 ردمت کرو۔ اگر تم میرے عشق کی شدت سے واقف ہو نہیں تو“
 حمر ”تمہیں یہ باتیں کرتے وقت اپنی بی بی کا خیال نہیں آتا؟“
 رمزی ”ہیں اُس کا مالک ہونا نہیں چاہتا۔ مگر تمہارا مملوک ہر
 روح کے دو حصے ہوتے ہیں۔ اس لئے اس روح کی تکمیل کے
 لئے دونوں حصوں کا مٹنا ضروری ہے۔ ایک حصہ دوسرے

حصے کو ہر جگہ تلاش کرتا پھر ملتا ہے۔ ہر روح اپنے باقی نصف کو ہر
 خوبصورت چیز میں ڈھونڈھتی ہے۔ نو طالع چاند میں تلاش کرتی
 ہے۔ ہر خرام موزوں میں تلاش کرتی ہے۔ جامہ زیبوں کے کپڑوں
 کی لپیٹ میں سنہرے بالوں کے پیچوں میں دل خوش کن اور شیریں
 قہقہوں کی بویج دار نعمتوں سا آواز میں۔ دل آویز مگر مغموم اور
 ساکن گریہ میں۔ ریشمی چھتریوں کے سایہ کے نیچے۔ پراسرار نگاہوں
 میں۔ غرض کہ اُس قمری کی طرح جو اپنے جوڑے کی تلاش میں
 پھر پھرتی پھرتی ہو۔ ہر ایک روح اپنے جوڑے کی تلاش میں ہر جگہ
 بھٹکتی پھرتی ہے۔ عقل اور خیال اور حس ہر چیز کے ذریعہ سے تلاش
 کرتی ہے۔ اور اس قدر تلاش کرتی ہے۔ کہ تھک جاتی ہے۔ اور
 عاری آ جاتی ہے۔ اور پھر بھی اگر وہ نصف جس کی تلاش میں ہے
 نہیں ملتا۔ تو زندگی سے بیزار ہو جاتی ہے۔ اور مل جاتا ہے۔ تو
 میری طرح ہر قسم کے موانعات اور رکاوٹ پر غالب آکر۔ ایک قدرتی

محشر کے ساتھ اُس سے پیوست ہونا چاہتی ہے۔ میں تمہارے
 صرف تمہارے واسطے پیدا کیا گیا ہوں۔ میری زندگی کو تکمیل
 کو پہنچاؤ۔ میں بغیر تمہارے زندہ نہیں رہ سکتا۔ وہ خوشبو جو تمہارے
 اس سرخ گون سے نکل رہی ہے۔ میری جان ہے۔ تمہارے
 بوڑس (بالائی حصہ کا لباس) کی تہیں میری جان ہیں۔ یہ چھوٹے
 چھوٹے پاؤں میری جان ہیں۔ تمہاری سنسی۔ تمہارا فکر۔ تمہاری
 شوخی۔ تمہاری متانت۔ غرض کہ تمہاری کل چیز اور تم میری جان
 ہو۔ میں صرف تمہارے واسطے پیدا ہوا ہوں۔ مجھے زندگی
 بخشو۔ بغیر تمہارے میں زندہ نہیں رہ سکتا۔

حمرا۔ ”اللہ کے مسلسل تقریر اور اللہ کے شاعرانہ خیالات۔
 انہیں چھپوا کے شاعروں میں نام لکھو ایسے ماہرین قرا مجھے آ
 سردی معلوم ہوتی ہے۔ اندر بیٹھیں۔“

اس سرور اور دل شکن جواب پر رمزی کی حالت بھران کی

ہو گئی، اُس کی آنکھوں کے سامنے اندھیرا سا چھا گیا۔ مگر اب بھی
 اُس کا دل یہی چاہتا تھا۔ کہ حمرا کے پاؤں پکڑ لے۔ اور از سر نو اُس
 سے انتہا کرنا شروع کرے۔ مگر حمرا اور قمر اس عرصہ میں مکان میں
 داخل ہو چکی تھیں۔ اور دروازہ بند کر لیا تھا۔ مکان میں پہنچتے ہی
 حمرا سیدھی اپنے کمرے میں گئی۔ اور سرکارِ رومال اور نقاب اُتار کے
 پھینک دیا۔ اور ایک گھبراہٹ کا سانس لے کے کہنے لگی، ”اللہ
 یہ کیا عجیب واقعہ ہوا ہے، اُف کہیں مہربانِ سُن بے۔ تو ہنسی میں
 گل بھنسی ہو جاٹے لینے کے دینے پڑ جائیں، پھر کیا کیا گفتگو کیا
 ہوں۔ اور دونوں میاں بی بی میں لڑائی کا باعث میں ہی ٹھہر لیا
 اور پھر یہ ذکرِ آٹھ سے نکل کے استنبول تک پہنچے۔ سب رشتہ داروں
 اور دوست آشناؤں میں ہمارا ہی ذکر ہو۔ تو بہ۔ تو بہ۔ اور یہ صرف
 تھوڑے سے مذاق کا نتیجہ ہوا تاہم اس میں شبہ نہیں۔ کہ مزہ
 کا عشق بالکل سچا ہے۔ اور جو کچھ وہ کہتا ہے۔ دل سے کہتا ہے۔

اگر میں اس وقت ذرا سا اشارہ کر دوں۔ تو خدا نخواستہ وہ اپنی بی بی کو بھی طلاق دے دے گا۔ اس وقت بالکل بچہ بنا ہوا ہے۔ جو کہ وہ کرنے کو تیار ہے۔“

یہ کہہ کے حمرا اٹھی۔ اور ایک ہفت گوشہ چھوٹی میز پر سے جس پر سیپیاں چکی ہوئی تھیں۔ ایک سگرٹ کا بکس اٹھایا پھر دیاسلائی جلا کر اور اپنے پتلے ہونٹوں میں سگرٹ رکھ کے جلدی جلدی دو کش لے کر سگرٹ روشن کیا۔ اور اُسی دیاسلائی سے ایک تین تینوں والی شمع جو آئینہ کے قریب رکھی تھی۔ روشن کی۔ اس وقت کمرے کی وہ کیفیت تھی۔ کہ بیان سے باہر ہے۔ اُس قد آدم آئینہ پر روشنی پڑنے سے جو چمک پیدا ہوتی تھی۔ وہ پُر نور افق کی طرح معلوم ہوتی تھی اور کمرے کا کمانچہ گوباقوس قزح تھا۔ جس کے نیچے حمرا روشنی کی پری بنی کھڑی تھی۔

لے ترکی خاتونیں حقہ و سگرٹ پیتی ہیں۔ ان کے ہاں یہ عادت محبوب نہیں۔

لطف کے ساتھ سگریٹ کا کش لیتی ہوئی حمرا آئینہ کے سامنے
 پہنچی۔ اور اپنے حسن و ادا کا خود تماشہ دیکھنے لگی۔ وہ بال جنہیں کس
 چیز سے تشبیہ دیجائے سونے سے؟ نہیں کیونکہ وہ بالکل سنہرے
 بھی نہ تھے، خزاں کے قرمزی پتوں سے جنہیں صبح کی ہوا پریشان
 طور پر بکھیرے پھرتی ہے؟ ہاں۔ مگر خزاں کے پتے مڑھائے ہوئے
 اور خشک ہوتے ہیں۔ اور یہ بال چمکدار اور تراوت دار ہیں۔ اور وہ
 گلرنگ چہرہ اور وہ عشوہ زانکھیں جن میں سے نگاہ بھی اٹکھیلیا
 کرتی نکلتی ہے۔ اور وہ قدموزوں جس کا دلکش تناسب صنعت
 قدرت کا اعلیٰ نمونہ تھا۔ غرض ان سب چیزوں سے خود ہموار و جد
 میں آگئی۔ اپنے عکس کو آئینہ میں دیکھ کر اور آپ ہی ”بہت خوب“
 بہت خوب“ کہہ کہہ کر اپنی دلربائی کا اعتراف کیا۔ اور تھوڑا سا مکمل
 کے سر کا اشارہ کیا۔ گویا اپنے عکس کو سلام کرتی ہے، اور پھر دوبارہ
 اپنے دردندان۔ اپنے گول بازو۔ اپنی گوری گوری کلائیوں اور

(کو لے پر ہاتھ رکھ کر اور گردن بائیں جانب جھکا کے) اپنی لمر گردن
 وغیرہ کو محویت کی نگاہ سے دیکھا۔ اور پھر خود ہی یہ باتیں شروع کیں۔
 ”نہیں۔ ہر بان ڈرو مت۔ میں تمہیں اپنا مقابل ہی نہیں سمجھتی۔ جو
 تم سے معرکہ آرائی کروں، تم مجھ سے بہت نیچے ہو۔ یہ میرے صن
 کی شان کے خلاف ہے۔ کہ تم جیسی معمولی شکل کی عورت سے شرط
 باندھوں۔ کہ کون دلربائی میں زیادہ ہے، حمر کے مقابلہ کے لئے
 کوئی اور عورت ہونی چاہئے۔ اگر کوئی عورت ملے۔ ورنہ پری، اور بیچارے
 رمزی تو اپنی قسمت پر صبر کر۔ تم تو کیا ابھی میں نے کوئی مرد اس قابل
 نہیں دیکھا۔ جو اس وجود کے مالک ہونے کی تمنا کر سکے۔ تمہاری
 آہ وزاری پر بیشک میرا دل دکھتا ہے۔ مگر کیا کیا جائے؟“

بیشک وہ آنسو جن کا محرک دل ہوتا ہے۔ اور وہ آہیں جو دل سے
 نکلتی ہیں کبھی بے اثر نہیں جاتیں۔ ایسے آنسوؤں کے قطرے
 چاہے کیسے ہی شور و سنگلاخ زمین پر گرے۔ ضرور دماں ایک نال

شفقت اُگے گا۔ ہمارا جیسی عورت پر بھی اس وقت رمزی کے آنسوؤں کا اثر ہوا۔ مگر جتنی دیر میں وہ آنسو سوکھے۔ اتنی ہی دیر اس اثر کے زایل ہو جانے میں لگی۔ یہ اثر لمحہ بھر کے لئے تھا۔ ورنہ کہاں ہمارا اور کہاں یہ خیال!

حمرانے کپڑے اتارے اور پینک پر جا کر سونے کی غرض سے لیٹ گئی، پچھلے واقعات سے اس کی طبیعت نہایت خوش تھی۔ اور اس کے ہونٹوں پر اور آنکھوں میں ایک ابتسامہ مسرت پایا جاتا تھا۔

(۵)

ایک خط پہلے ہاتھ پڑ چکا تھا۔ اور یہ دوسرا خط تھا جو مہربان کو اپنے خاوند کے کوٹ کی جیب میں ملا، کیسا خط؟ کہ جس کے پڑھتے ہی مہربان کے تن بدن میں آگ لگ گئی۔ تو یوں کہتے۔ کہ رمزی کا کل دل حمرای کا ہو گیا۔ آہ اب زندگی بیفایدہ اور بے کار ہے۔ میں کیسی بد بخت ہوں۔ ایک وقت تھا۔ کہ ہر شخص میری خوشی کا طالب اور اب سب حتیٰ کہ خود رمزی اور حمرائے مجھے جلا رہے ہیں! اب عمر میرے لئے ایک بارگراں ہے۔ کیوں اس بوجھ کو اُتانا کہ بھینک دوں؟ رمزی جو کوئی بات بھی ٹھیک طور سے نہیں کہہ سکتا تھا۔ آ۔

س کے لئے اشعار تصنیف کرتا ہے۔ رمزی کی زبان سے اب تک
 لونی موزوں مصرع نہیں سنا گیا تھا۔ وہی رمزی اب اس عورت کے
 عشق میں شاعر ہو گیا۔ اور اُسے کس جوش سے لکھتا ہے :-

خندہ گلوئے لطافت ہو تم - نور ہو تم روح محبت ہو تم +
 آئینہ عرش ملاحظت ہو تم - آفت ہنگام شبابت ہو تم +
 برے ہی گو لطف نے زندہ کیا - خوف ہے دن رات مگر یہ لگا۔

جیتانہ چھوڑے گا تو اسے فتنہ نا۔

جان ہو خدا جس پہ وہ آفت ہو تم +

مہربان جب اس مصرع کو پڑھتی تیرے گو لطف نے زندہ
 کیا۔ تو ہر مرتبہ ماہرے غصہ کے بیج وقاب کھاتی۔ اور کہتی، غضب
 خدا کا۔ یہاں تک نوبت پہنچ گئی۔ اس کی میں تاب نہیں لاسکتی +
 اس بوجھ کے تلے تو میرا دل پارہ پارہ ہو جائے گا، رمزی اس کنجش
 رقیبہ کو کہتا ہے، خندہ گلوئے لطافت ہو تم، مگر کیا ان تمام نوازشوں

کاق صریح میرے لئے۔ صرف میرے ہی لئے نہیں ہے؟ حمرا
 کس طریقہ سے۔ کس بنا پر اس حق کو غصب کر سکتی ہے؟
 اب مہربان کو یہ فکر تھی۔ کہ کسی طرح سے رمزی اور حمرا کے
 تعلقات کی وسعت اور تفصیلی حالات معلوم کرے۔ مگر اس کے
 لئے اُسے کیسی کیسی کوششیں کرنی پڑیں گی۔ اور کیا کیا جھوٹ سچ
 بولنا پڑے گا؟

مہربان اپنے خاوند کی دلدادہ تھی۔ اس میں کوئی شبہ نہیں مگر
 اُن خطوط نے۔ ان نظموں نے جو اُس کے ماتھے لگیں۔ نہ صرف اُن
 تکلیف دہ شبہات کو بڑھایا۔ جو اُس کے دل میں جاگزیں تھے۔ اور
 اس طرح مہربان کے عشق میں ایک قسم کا رخنہ ڈالا۔ بلکہ اُس کی عزت
 نفس کو بھی پامال کیا۔

اُسے رہ رہ کے یہ خیال آتا۔ کہ سب کچھ کرا دھرا حمرا ہی کا ہے
 جس نے میرے پیارے بھولے خاوند کو اپنے مصنوعی عشوہ دادا

سے پھانس لیا، یہ سوچتے ہی اُس کے صاف دل میں تار یک
 خیالات بھر جاتے۔ اور پھر جانے وہ کیا خوفناک ارادے کرتی۔
 اور پھر اپنے عجز و ضعف کو دیکھ کر خود ہی رونے لگی، عورتوں کی طبیعت
 کی طرح اس کی بھی طبیعت تھی۔ اور یہ خیال کہ اس کی ملکیت اُس سے
 پھین لی گئی۔ اور اب وہ تنہا بغیر اپنے رفیق کے ہے۔ اُس کی
 زندگی تلخ کر رہا تھا۔ اور اُس کا اعتدال طبیعت غائب ہو جاتا تھا۔
 رمزی آج کل رات دن لباس اور سنگا رہی کی فکر میں رہتا
 اور ہمیشہ نئے نئے کپڑے بدلتا۔ اور مہربان اکثر اپنے خاوند کے مُنہ
 کو جبکہ وہ آرائش میں محو ہوتا۔ دیکھتی۔ اور اُس کی آنکھوں سے بے
 اختیار آنسو رواں ہو جاتے، بغرض کہ مہربان اپنے خاوند کی ہر حرکت
 ہر حرکت۔ ہر بات پر تجسس اور رنج کی نظر ڈالتی اور اُس کی زبان
 سے اک اک لفظ کو غور سے سنتی۔ رمزی جو نادانستہ کوئی لفظ کہتا
 وہ اُسے تڑپا دینے کے لئے کافی ہوتا۔ وہ راتوں کو نہ سوتی۔ اور اپنی

تجسس کو جاری رکھتی، کبھی رمزِی کی جیب ٹٹولتی کبھی اُس کی میز پر کے کاغذ پڑھتی۔ کبھی خواہ مخواہ خیال کرتی۔ کہ اس وقت وہ حمرِ اِی کو خواب میں دیکھ رہا ہے۔ اور اکثر وہ اپنی تحقیقات میں کامیاب بھی ہوتی۔ کیونکہ کبھی اچانک کوئی پھول مل جاتا۔ جو اُسے رُلا دیتا۔ کبھی کوئی پُرزہ ملتا اور کبھی رمزِی کو خواب میں بڑبڑاتے سُن لیتی۔ جو گوصافِ سمجھ میں نہ آتا۔ تاہم اتنا پتہ لگ جاتا۔ کہ رمزِی کس کا خواب دیکھ رہا ہے ۔

نہربان کو یقین تھا۔ کہ اُس کے خاوند نے غالباً اپنی والدہ اپنے لئے عشق کا حال کہہ دیا ہے۔ اور بجائے اس کے کہ رمزِی کو اس ارادہ سے باز رکھے۔ نہربان کو نظر آتا تھا۔ کہ وہ بے رحم عورت اُسے اور شوقِ دلا رہی ہے۔ اس آتشِ عذاب میں جھن کر نہ رہا۔ اعتدالِ اخلاق سے بھی مٹنے لگی۔ اُس نے ایک کتاب میں پڑھا تھا۔ جو جلاتے ہیں وہ خود جنتے ہیں۔ اور جو بوقا ہوئے ہیں۔

کے ساتھ بیوفائی کی جاتی ہے۔ وہ سوچتی لکیر یہ بات صحیح ہے۔ تو سارا قصور رمزی ہی کا ہوگا۔ اگر میں اُسی کا طرز عمل اختیار کروں۔ کیونکہ مجھ میں بھی تو اُس کی طاقت ہے۔

اس کے دل میں یہ دوسوہ ترقی کرتا جاتا تھا۔ ”ہاں حالانکہ میں اپنے خاندان کو چاہتی ہوں۔ مگر یہ بھی تو ضرور ہے کہ وہ مجھے چاہے میں اس وقت متروکہ بنی ہوئی ہوں۔ مگر کیوں؟ کیا میں معشوقہ نہیں ہو سکتی؟ ... زندگی ہمیشہ نہیں رہے گی۔ اور جوانی بھی چند روزہ ہی ہوتی ہے۔ آہ رمزی۔ تو نے مجھے دھوکہ دیا۔ میرے ساتھ بیوفائی کی۔ مگر سب سے زیادہ غضب یہ کیا۔ کہ زندگی کا تاریک راستہ بھی دکھا دیا۔ میں بھی کیا تجھے فراموش کر کے تجھے دھوکا دے کر ایک مقہور زندگی نہیں گزار سکتی؟ آنسوؤں ہی سے سیراب کر کے سہی مگر کیا میں ایک گلزار خیال نہیں پیدا کر سکتی؟ مثلاً سامنے کے مکان میں جو سنہری موچھوں والا جوان دھتلا ہے۔ اہ ہر دم

مجھ پر حسرت کی نگاہیں ڈالتا رہتا ہے۔ کیا صرف اک نظر شوق سے
 اُسے تسخیر کر کے اُس کی پرستیدہ بیگانہ نہیں بن سکتی؟ اور پھر اس
 خیال سے کہ میں اُس کی معشوقہ ہوں، مثلہ ذہن کر کیا اپنے زخم جگر
 کا علاج گو وہ تھوڑے ہی دنوں کا علاج ہو نہیں کر سکتی؟ اور اس
 طرح اپنے پوشیدہ مگر موثر انتقام کو حاصل نہیں کر سکتی؟ اپنی زندگی
 میں نے اپنے خاوند کو کس لئے سوئی تھی؟ کیا اس لئے نہیں کہ
 خوش گزرانی کے ساتھ زندہ رہوں۔ ایک خاندان پالوں۔ اُسے
 خوش رکھوں۔ چاہی جاؤں اور محبت کی مالک رہوں؟ مگر آج یہ
 تمام رابطے بالکل منقطع ہو گئے۔ میرا خاوند اب کسی دوسری کی خوشی
 میں لگا ہوا ہے۔ دوسرے کو چاہتا ہے۔ دوسرے کو پیار کرتا ہے۔
 ہے۔ اب میرے لئے کیا رہ گیا؟ انسان کی طبیعت میں چاہے
 جانے اور پسند کئے جانے کی تین توفیق ہی ہے۔ یہی خیال مجھے یوں
 کرانے کے لئے کافی تھا کہ جب میں مر جاؤں گی۔ تو مجھے بھول جائیگا۔

مُرزنگی ہی میں بھولے جانے سے۔ نہ چلے جانے سے۔ ترک کتے
 جانے سے کیا میں دیوانی نہ ہو جاؤں گی؟ میں سمجھتی ہوں کہ جتنی
 خود کشیاں ہوتی ہیں۔ اُن کا باعث یہی ہوتا ہوگا۔ کہ اپنے محبوب
 کی طرف سے فراموش کاری اور بیوفائی دیکھی۔ اور زندگی بھاری
 ہو گئی۔ بے رابطہ۔ بے فائدہ۔ بے رفیق۔ بے یار و مددگار زندگی اور
 ایسی زندگی کہ اپنے بعد کوئی نشان نہ چھوڑے سب کے لئے اور خصوصاً
 حسین عورتوں کے لئے تو وہ یاس انگیز عذاب ہے جو عقل گم کرتا
 ہے۔ ہاں۔ اگر اب مہربان مر جائے۔ تو مرضی اور حرام میں یہ باتیں
 ہوں۔ اُوہ۔ اُس رقیب سے نجات پائی۔ اب بس ہم ہیں۔ اور تم
 اب کوئی پریشان کرنے والا نہیں ہے۔

غرض کہ مہربان اس قسم کے خیالات کا شکار ہو گئی۔ اور اُس کے
 دل میں راتوں کو (اُن راتوں کو جبکہ نہ نیند نہ اُمید نہ کوئی تسلی دینے
 والا اُس کے پاس تھا) یہ خیالات بڑھتے۔ اور آہستہ آہستہ ترقی

کرتے۔ وہ بچا ہے تو نہ چاہے لیکن مہربان کو اپنی چاہت پیدا کرنے کے لئے۔ ایک ترہ بھی نظر۔ ایک خزانہ زیر لب ہی کافی ہے۔ اور جب وہ کسی کی چہیتی ہوگی۔ تو اس بات کا علم کہ رمزی سے انتقام لے لیا اُسے کس قدر شاد کام کرے گا۔ اور پھر وہ اپنے خاوند کے چہرے پر جس نے اُس کے عجز سے فائدہ اٹھایا۔ کیسے اطمینان اور خوشی اور استہزائی نظر ڈالے گی!

ازدواج کے دوسرے ہی برس اس عورت کے دل میں اپنے دُشت اور ناقدر شناس خاوند سے انتقام لینے کے لئے یہ ہوس پیدا ہوئی۔ کہ مردوں سے جیسی یو فانی سیکھی ہے۔ ویسی ہی بلکہ اُس سے زیادہ اُن کے ساتھ کی جائے۔

چنانچہ اس عمل کی طرف اُس نے پہلا قدم ڈالا پہلی مرتبہ اُس جوان کی طرف مسکرا کر دیکھا۔ جوان کی طرف سے اُس کا جواب اسی طرح سے ملا۔ اور اُس نے اپنی گردن اس طرح جھکائی۔ گویا مہربان

کی نوازش اور محنت کا طلب گار ہے۔ مہربان نے نوجوان کے دل
 پر اپنی ذرا سی ادا کے اثر کا تماشا دیکھا۔ اور پھر ادھر ادھر رمزی۔ اپنے
 فراموش گار غفلت شعار اور بے وفائے رمزی کے لئے یہ نظر دوڑائی
 اس لئے کہ اُسے یہ سماں دکھائے۔ اور کہے: ”تو اُس عورت کے پاؤں
 پڑتا ہے۔ اور سمجھتا ہے۔ کہ میں اُس منظر کو دیکھ کر ناخوش نہ ہوں گی۔
 لے تو بھی دیکھ اور ناخوش نہ ہو کہ یہ جوان گردن جھکائے ہے اور
 میرے پاؤں پر پڑنا چاہتا ہے۔ رمزی! تو اُس عورت کو پیار کر میں
 بھی اس سے ہنسی مذاق کروں گی۔ کیوں؟ اس بات پر راضی
 نہیں۔ اس نظارے کو ٹھنڈے دل سے نہیں دیکھ سکتا؟ اس
 منظر کو دیکھتے ہی کیوں خون جوش مارنے لگتا ہے؟

مگر رمزی اس درد انگیز مصیبت خیز نظارے سے ضرور
 ڈرجا تاکیا معصوم عورتوں کے دل میں ایسے خیالات پیدا ہو جائیں
 اور وہ اپنے آئندہ زمانے کو پاٹمال کرنے کا ارادہ کر لیں۔ تو اُس

سب پر جو ان معصوموں کو اس حالت میں لایا ہو۔ نعت نہ بھیتا؟
 مہربان کے دماغ میں اس وقت ایک صرصر اضمحلال چلی۔
 وہ گھبرائے کمرے سے نکلی۔ کہ اتنے میں دوسرے کمرے سے
 اس کی لڑکی کی آواز آئی۔ ”اماں جان میں یہاں ہوں“۔

مہربان نے جھٹ لڑکی کو دیں لے کر سینہ سے لگا لیا۔
 اُس کے خیالات نے اک دم پلٹا کھایا۔ اور اس لڑکی کی بھولی
 صورت نے جو اُسے نیکی کے فرشتے کا کام دیتی تھی۔ پھر مہربان
 کو اپنے اصلی اور پاکیزہ ارادے پر لاقائم کیا۔ ”نہیں۔ ہرگز نہیں۔
 میں ایسے دنی اور ذلیل انتقام اور ادنیٰ مقابلے کی قابلیت
 نہیں رکھتی“۔

مہربان نے پھر بہت باندھی۔ کہ ہر خطرہ کا مقابلہ کروں گی۔
 اور اپنے خاوند کو راہ راست پر لاؤں گی، اور اُسے اُس کی امید
 تھی!

چنانچہ بیچاری مہربان اپنے تمام رنج و شہات اور تکلیف دہ خیالات کو صبر سے برداشت کر رہی تھی، ہر رات رمزِ کسی نہ کسی بہانہ سے حمر کا ذکر چھیڑ دیتا۔ اور اس کی خوبصورتی۔ اُس کے حسنِ طبیعت۔ اُس کے دل آویز لباس اور اُس کے اعلیٰ درجہ کے پیانو بجانے کی تعریف کرتا۔ اور پھر ہنس کے یہ کہتا: ”مہربان اگر اجازت دو۔ تو میں اس کے ساتھ نکاح کر لوں۔ اور پھر وہ ہم سب کو پیانو بجا کے خوش کیا کرے گی“ اور جب رمزِ یہ کہتا: اُس کی مظلوم بی بی سوائے آنسو گرانے کے اور کسی طریقہ سے جواب نہ

دیتی، آخر کار رمزی نے ایک دن خمر کی محبت کا اعتراف کر ہی لیا
 اور کہنے لگا: ”کیا کروں۔ مہربان۔ اُس عورت کی صورت میری آنکھوں
 سے نہیں نکلتی۔ اور اُس نے میری کل متانت کو زایل کر دیا، اور
 یہ کہ کئی مرتبہ اپنی آنکھوں پر ہاتھ مارا، مہربان کی حالت اُس
 ضعیف بیمار کی سی تھی جو سخت مرض میں مبتلا ہو۔ اور یہ جانتا ہو۔
 کہ کچھ دن بعد ضرور مر جائے گا۔ پھر بھی پہلے سے زیادہ زندگی کو
 چاہتا ہو اور ہر شخص سے زیادہ آئندہ کے متعلق اُمیدیں کرتا
 ہو۔ مہربان اپنے خاوند کو اُس کی تمام بیوفائیوں پر بھی انصاف چاہتی
 اور نسوانی طبیعت کے موافق ذرا سا بہانہ تلاش کرتی تھی۔ کہ رمزی
 کی خطاؤں کو بھول جائے۔ اور اُسے معاف کر دے۔
 تمہارے کی ایک چاندنی رات کو رمزی بڑی رات گئے گھر واپس
 آیا۔ اور اپنی بی بی کی مدد بغیر کیڑے اُتار کر پلنگ پر جا لیٹا۔ اور صبح
 اُٹھ آیا۔ ترکی جیسے کا نام ہے۔

تک نیند میں ”حمرا حمرا“ کہہ کہہ کے زور سے بڑا تاربا مہربان نے
اپنے خاوند کی زبان سے یہ بیہوشی کی فریادیں سنیں۔ اور تمام رات
چُپکے چُپکے رویا کی۔ رویا کی۔ بس رویا کی۔ . . .

صبح کو مہربان اپنے خاوند کو کپڑے پہنا رہی تھی۔ کہ رمزی
اُس کے پاؤں پر گر پڑا۔ اور کہنے لگا۔ ”مہربان میں ایک درخواست
کرتا ہوں۔ تم میری زندگی بچا سکتی ہو۔ ورنہ مر جاؤں گا، میں جانتا
ہوں۔ کہ میری درخواست سے تمہیں بہت تکلیف ہوگی لیکن
مجھ پر رحم کر، اس کے بعد میں ہمیشہ سے زیادہ تمہارا غلام رہوں گا
میری حالت پر دل دکھاؤ۔ اور میری حمایت کرو“

(۷)

مہربان کا نپٹنے لگی۔ اور اگرچہ اُس کا دل بتا رہا تھا۔ کہ رمزی کیا
 کہنا چاہتا ہے۔ تاہم اُس کی ہمیت اور وحشت سے بھاگنے کی
 غرض سے پیچھے ہٹ گئی۔ اور اُسے نہ سُنانے کے لئے اپنے زرد
 چہرہ کو اپنے کانپتے ہوئے ہاتھوں سے ڈھاک لیا۔ پھر بھی اُس
 کے خاوند نے آخری مرتبہ ہر ایک بات کا اعتراف کر لیا۔ کہ حمر کے
 ساتھ نکاح کرے گا۔ اور ایک دوسرے گھر میں اُسے رکھے گا۔
 اور دو شب مہربان کے ہاں اور ایک رات اُس کے ہاں بسر کریگا
 اس کو سُن کر مہربان روئی نہیں اور نہ جیجی۔ بلکہ بُت کی طرح

ساکت رہ گئی۔ اور اُسے ایسا معلوم ہوا۔ کہ گلے میں کوئی چیز اٹکی ہوئی ہے۔ اور وہ سانس نہیں لے سکتی، آخر کار یہ کہا۔ ”اُف رمزی چوچو۔“ رمزی نے رو رو کے کہنا شروع کیا۔ پیاری مہربان۔ تم نہیں جانتیں۔ کہ میں نے تمہیں کبھی اتنا نہیں چاہا۔ جتنا اس وقت چاہتا ہوں۔ اور ہمیشہ چاہوں گا۔ تم سے جدا نہیں ہو سکتا۔ مگر اُطہ والی مجھے مار ڈالے گی، صرف تم بچا سکتی ہو۔ مجھے صرف اُس کے ہاتھ میں مت چھوڑو۔ پیاری مہربان!

بد بخت مہربان اس کی تاب نہ لاسکی۔ اور ہیوش ہو گئی جب ہیوش آیا تو کہنے لگی۔ ”بہت خوب۔ بہت خوب۔ مجھے چھوڑ دو۔ میں اپنی ماں کے گھر جاؤں گی۔ مگر میری لڑکی مجھے دیدو۔۔۔ اور بس۔ مجھ سے اُس کا ذکر مت کرو۔“ یہ کہتی ہوئی اور روتی ہوئی وہاں سے اپنی بیٹی کو گود میں لینے کو چل دی، اُس کمرے سے باہر ہی نکلی تھی۔ کہ مہربان نے اپنی ساس کو دیکھا۔ کہ دیوار سے لگی

کھڑی ہے۔ اور گویا سب حال جانتی ہے۔ پھر بھی مہربان کو دیکھ کر
پوچھنے لگی۔ کیوں۔ کیوں۔ کیا ہوا؟

رمزی مہربان کے پیچھے پیچھے آتا رہا۔ اور کہتا رہا۔ بہت اچھا
جو تمہاری رات ہو۔ وہ کرو۔ مگر میری پیاری مہربان۔ یہ وعدہ کرو کہ
تم مجھے معاف کر دو گی، مگر مہربان اس کا جواب دینے کیلئے نہ ٹھیری
اور برابر دروازہ کی طرف چلتی رہی۔ رمزی نے مہربان کو پکڑ کر اس کے
زر و ضعیف رخساروں کو چومنا اور یہ کہنا شروع کیا۔ ”خبردار۔ مجھ سے
علیحدہ ہونے کی کوشش نہ کرنا۔ میں تمہاری حسرت میں زندہ رہوں گا۔ اور
ہاں ٹھیرو۔ اپنا رات کا کرتا مجھے دی جاؤ۔ میں اُسے بطور تمہاری یادگار
کے رکھوں گا۔ اور اُسے چوما کروں گا۔ خدا کی واسطے مجھے چھوڑنا مت۔
ایک مقررہ اپنی ماں کے پاس جا رہا ہوں۔ اور آرام کرو۔ میں پھر تمہیں جا کے لے آؤں گا۔
مہربان اپنے تئیں چھوڑ کر اپنی لڑکی اور اس کی دانی کو لے کر
گاڑی میں جا بیٹھی۔ اور نہ رمزی کو جواب دیا۔ اور نہ سنا کہ وہ کیا کہتا رہا۔

(۸)

”اماں۔ اپنے آپ کیوں منس رہی ہو؟“

”کچھ نہیں بیٹی۔“

”وہ زرد زرد مستعمل کاغذ تمہارے ہاتھ میں کیا ہیں؟“

”یہ اُس قرض کی سندیں ہیں۔ جو واپس نہیں ملا۔“

”تو اسے خط ملا ہے۔“

”نہیں بیٹی۔“

بات یہ تھی کہ آج مہربان اپنی چودہ برس کی بیٹی کے سامنے

محترمانہ حقیقت نہیں کرنا چاہتی تھی۔ ہاں وہ کاغذ بیشک ایک

ایسے قرض معنی عشق کی سندیں تھیں۔ جو واپس نہیں ملا۔ وہ پُرانے خط تھے۔ جو ایک اشعار کی کتاب میں رکھے ہوئے آج ملے تھے۔ اور ایسے پھول کی پتیوں کی طرح معلوم ہوتے تھے جن کا رنگ و بو کتاب میں رکھے رکھے غائب ہو چکا ہو۔ تاہم وہ ایک پر لطف زمانے کی یاد دلاتے تھے۔ اور اس وجہ سے مہربان کے نزدیک ان کی قدر قیمت بہت زیادہ تھی۔

مہربان کی بیٹی رعنا نے اپنی ماں کے مبہم جوابات سے یہ خیال کر لیا۔ کہ وہ کسی ایسے کام میں مشغول ہے جس کی خبر مجھے نہیں کرنا چاہتی۔ اور پھر اس بات سے خوش ہو کر کہ میری مخموم ماں آج کچھ اپنا غم بھولے ہوئے ہے۔ اور اُسے اس حال میں چھانک ہو سکے رکھنا چاہئے۔ ایک بہانے سے باہر چلی گئی۔ جب کمرے میں اکیلی رہ گئی۔ تو اُس نے پھر اُن خطوں کو چھن لیا۔ آہ! ان گزشتہ چودہ سالوں میں کیا کیا کچھ نہ ہو گیا۔ اس وقت

اس عورت کے دماغ میں کل مصیبت نیز ماضی کا نقشہ پھر گیا، جب
 مہربان اپنے خاوند کے گھر سے چلی آئی تھی۔ تو اس کی ماں اور اُس
 کی ساس دونوں نے رمزی سے اصرار کیا کہ مہربان کو طلاق
 دیدے، مہربان کی ماں نے تو اس لئے کہ وہ اپنی بیٹی کو ایسے
 متکون مزاج۔ ناقابل اعتماد شخص کے ہاں نہ رکھنا چاہتی تھی۔
 اور اُس بے رحم ساس نے اس لئے کہ اُسے مہربان سے بغض لٹی
 ہو گیا تھا۔ اس دوطرفہ اصرار کو رمزی رو نہ کر سکا۔ ادھر حمران نے رمزی
 کے ساتھ نکل جانے سے انکار کر دیا۔ اور تھوڑے دنوں کے لئے
 اپنے ایک رشتہ دار کے ہاں دوسرے شہر میں چلی گئی، ظاہر ہے
 کہ اس سے رمزی کو بچنا اُمید ہی اور غصہ پیدا ہوا، اسی زمانہ میں
 اُسے کونسل کا عہدہ مل گیا۔ اور وہ کوپن ہیگن میں عثمانی کونسل
 مقرر ہو کر چلا گیا۔ اور حمران کی بیوفائیوں اور کج ادائیگوں پر اُسے جلا
 کے لئے پھر مہربان سے وعدہ کر گیا۔ اور اپنے عہدہ پر پہنچ کر بھی

انہیں وعدوں کی تکرار بذریعے خطوط کے کی۔ کہ اب میں اپنے والد
 کی ثروت کا محتاج نہیں رہا۔ اور انشاء اللہ دو سال بعد پھر اپنی آغوش
 اپنی پیاری مہربان کے لئے کھولوں گا۔ اور گزشتہ مصیبتوں کو بھول
 کر ہمیشہ ہمیشہ کے لئے ہم خوش رہیں گے، آہ! اس عورت کی واسطے
 جواب بھی اپنے خاوند کی شیا تھی۔ یہ وعدے کیسے خوش کن۔ اور
 کیسے امیدیں دلانے والے تھے۔ لیکن نظریں خیال کر سکتے ہیں
 کہ ان دونوں کی امیدیں کیسی بے بنیاد اور شرع کی لاعلمی پر مبنی
 تھیں۔ وہ اب کس طرح نکاح کر سکتے ہیں؟ بہر حال رمزی کے وہ
 خطوط جو وہ اپنے مقام ماموریت سے بھیجا کرتا تھا۔ اس وقت مہربان
 کے ہاتھ میں ہیں۔ اور وہ اس جھوٹے دغا باز آدمی کے ان الفاظ
 کو غصہ مگر پھر بھی کچھ شرم کے ساتھ پڑھ رہی ہے۔ ”یورپ کی
 پریشانیوں سے میں تمہارا ہی خیال کر کے نجات پاتا ہوں۔ راتوں
 کر پڑا ہوا اپنی پیاری مہربان کے تصور میں گزارتا ہوں۔ انشاء اللہ

دو سال بعد استنبول آؤں گا۔ اور پھر ہم ایک جگہ ہوں گے۔ اور پھر
 سب کچھ لی باتیں فراموش کر دی جائیں گی۔ یہ دو سال بھاری معلوم
 ہوتے ہیں۔ خیر تمہارے فوٹو ہی کو پیش نظر رکھ کر اپنی تسلی کرتا ہوں
 ہاں جب آؤں گا۔ تو اپنی بچی کو بھی تو دیکھوں گا۔ اپنی پیار بچی کو
 گود میں لوں گا۔ مگر تم اُس کی بھی تصویر بھیج دو۔

بیچاری بھولی عورت کے پاس جب یہ خطوط پہنچے تھے۔ تو
 وہ رمزی کی سب بیوفاٹیوں اور جفاؤں کو بھول گئی۔ اور اُس نے
 اُسے محبت آمیز جواب لکھے تھے۔ لیکن آخری خط کا ہست دنوں تک
 جواب نہ آیا۔ تو اُسے خیال ہوا۔ کہ شاید پہنچا نہیں۔ دوسرا خط لکھا۔ اُس
 کا جواب نہ ملا۔ دو برس اس طرح گزرے۔ کہ مہربان کو خبر ملی تو یہ تلخ
 کہ رمزی کی ماں کو اس تمام خط کتابت کی اطلاع ہو گئی۔ اور اُس
 نے نہایت شدت کے ساتھ رمزی سے اس معاملہ میں اپنی ناراضی
 ظاہر کی۔ اور لکھا۔ کہ دیکھو اگر تم اس حرکت سے باز نہ آؤ گے۔ تو زیاد

رکھو۔ کہ میں تمہیں سخت سزا دے سکتی ہوں۔ میں تمہیں اپنی فرزند
سے خارج کر سکتی ہوں۔ مہربان کو ایسی دشمنی کی اُمید نہ تھی۔ اور
اور اُس کی سمجھ میں نہیں آتا تھا۔ کہ میں نے رمزی کی ماں کا ایسا کیا
بگاڑا ہے۔ جو وہ اس طرح پیچھے پڑی ہے ۛ

آخر کار ایک دن اس ضعیف اور چاہنے والے دل پر وہ آخری اور
سب سے زیادہ سخت چوٹ آگئی۔ جس نے اُسے پارہ پارہ کر دیا۔ اُسے معلوم
ہوا۔ کہ رمزی نے وہیں کسی یورپین عورت کے ساتھ شادی کر لی اور
ساری اُمیدوں پر پانی پھر گیا۔ اور اُس کا ضعیف وجود اس صدمہ کی
برداشت نہ کر سکا۔ صاحب فراش ہو گئی۔ اور شدید بیمار میں مبتلا ہو گئی
کسی کو اُس کی زندگی کی اُمید نہ رہی۔ اور خود وہ موت کی طالب تھی۔ اور
معلوم بھی یہی ہوتا تھا۔ کہ موت ایک افعی کی طرح اُس کے جسم سے لپٹ
گئی ہے۔ اور اُس کے کل جسم میں قطرہ قطرہ نہ ہر ڈال رہی ہے۔ مگر موت
مانگے سے نہیں آتی۔ بیمار اتر گیا۔ اور مہربان بستر سے اٹھی تاہم ہر وقت

نا اُمیدی اور غم کی تصویر بنی رہتی تھی۔ مہربان کی ماں اُسے تسلی دینے
 سے عاجز آگئی۔ اور ہمیشہ اُس کے خوش کرنے کی تدبیریں سوچتی تھی۔
 ایک دن مہربان جو ہمیشہ تنہا کونے میں پڑی رہتی تھی۔ اپنی ماں سے
 کہنے لگی۔ ”اماں۔ میں تو اس تنہائی سے گھبرا گئی۔ بیشک ماں بھی اُسے
 اس تنہائی سے نکالنا چاہتی تھی۔ قصہ مختصر یہ ہے۔ کہ مہربان کی ماں
 نے سخت اصرار کیا۔ دھمکتیں دیں۔ خوشامد کی۔ اپنے مادرانہ حقوق
 جملائے۔ اور سب اس واسطے کہ مہربان کریم آفندی کے ساتھ جسے
 درخواست کرتے پورا سال ہو گیا تھا۔ نکاح کر لے، کریم آفندی ایک
 ادھیر عمر کا شخص تھا۔ جس کی بیوی مرچکی تھی۔ اور دوسری بی بی کی
 تلاش میں تھا۔ غرض کہ مہربان کی ماں اس کے ساتھ نکاح کرنے پر
 تھی۔ اور مہربان کے الفاظ دہرا دہرا کر کے اُسے مجبور کرنا چاہتی تھی۔
 کہتی تھی کہ ”مگر موت تمہیں نے کہا۔ کہ اماں میں تو اس تنہائی
 سے گھبرا گئی“

بغض لوگ ایسے ہوتے ہیں۔ کہ سعادت و اقبال جن سے بیوفائی
 کرتے ہیں۔ اور سفالت جن کی ناخوش رفیق ہوتی ہے۔ یہ بیچارے مصیبت
 کے مارے ایک اضطراب سے نکلنے ہیں۔ آہستہ آہستہ بغیر اس
 علم کے کہ کہاں جا رہے ہیں۔ دوسری رنج و الم کی دلدل میں جا کر
 پھنس جاتے ہیں۔ ملال کی جانب انہیں ایک طبعی کشش ہے۔
 روناؤں کی قسمت میں ہے۔ ذرا ہنسے بولے۔ کہ گھبرا اٹھے۔ اور خود
 شرمنا گئے۔ کہ ہم نے کیا کیا؟ ایسے بازو بچہ قضا۔ تشنہ جفا۔ ستم دیدہ
 شخصوں کو ہم لوگ بد قسمت کے نام سے یاد کر کے اطمینان سے بیٹھ
 جاتے ہیں۔ اور ان کی حالت دیکھنے سے اپنی نظر پھیر لیتے ہیں*
 خیر! یہ رائے زنی کا وقت نہیں، مہربان اُس الم رقابت سے
 ڈر کر جو اس بات سے پیدا ہوا تھا۔ کہ رمزی اب کسی اور کی آغوش
 میں ہے۔ اور اُسے بھولے ہوئے ہے۔ تنہائی سے بیگم گھبرا اٹھی
 تھی۔ کیونکہ ہر وقت اُسے وہی خیال ستائے رہتا تھا۔ آخر کار ایک

ہفتہ کے روز دکھائے نکاح کا اعتراف کیا۔

یہ نکاح کا ارادہ علاوہ اس وجہ کے جو بیان ہو چکی ہے۔ زیادہ تر اس وجہ سے بھی تھا۔ کہ رمزی سے انتقام لیا جائے۔ مہربان کا مزاج اور کیرکٹر ہمیں اتنا صاف معلوم ہو گیا ہے۔ زیادہ توضیح کی ضرورت نہیں کہ جو کام نہیں پسند کرتی۔ وہ جوش اور غصے کی حالتیں انتقام کے خیال سے کر گزرتی ہے۔ اس وقت اُسے یہ خیال تسلی دے رہا تھا۔ کہ جب رمزی اس نکاح کی خبر سنے گا۔ تو اُسے کیسا اضطراب ہوگا۔ عورتوں کو پھول سے تشبیہ دیتے ہیں۔ یہ تشبیہ بالکل صحیح ہے مگر یہ بھی ملحوظ خاطر رہے۔ کہ مایوسی اور غصہ کے زمانہ میں وہ سرپا خار ہیں۔

مہربان جب کریم آفندی کے پاس پہنچی۔ تو اُس نے اپنے خاوند کا اور اس کا مقابلہ کیا۔ اور اپنے دل میں سوچنے لگی۔ ”خدا کی شان ہے۔ ساری زیادتی۔ شرارت رمزی کی طرف سے ہوتی ہے۔“

پھر بھی خوش دہی رہتا ہے۔ نئی نویلی دلہن کو آغوش میں لئے ہے۔
 اور رنگ رلیاں منار رہا ہے۔ اور میں سگینا ہ۔ بے قصور اس بڑھے
 کی گود میں ہوں۔ اب میں شکایت کی آواز بھی نہیں نکال سکتی۔
 یہی لکھا ہے تو کیا کیا جائے۔ کہ وہ میرے ضعف سے فائدہ اٹھاتے
 اور میرے عجز سے مستفید ہو۔ اور میں اس طرح سڑوں پڑ۔

کریم آفندی پچاس کے لگ بھگ ہو گا۔ مگر اپنے تئیں جوان بنانے
 کی کوشش کرتا تھا۔ اور اپنی دولت کی شان سے اپنی عمر کو گھٹانا چاہتا
 تھا مگر اس کی مسکراہٹ مہربان کے دل پر اثر نہ کرتی تھی۔ اور سانولے
 چہرے کی جھڑیاں اُس کی تاریخ پیدائش کی قدامت بتا رہی تھیں پڑ
 مہربان کے لئے اب سوائے اپنی بیٹی کے کون تھا۔ جس پر اپنا
 محبت بھرا دل نثار کرتی۔ رات دن اسی کو چاہتی اور پیار کرتی۔ اور
 پھر بھی اُس کی محبت ترقی ہی کرتی جاتی تھی۔ کریم آفندی اس کو بھی
 رشک کی نگاہ سے دیکھتا تھا۔ اور خیال کرتا تھا۔ کہ بیٹی پر جو بے انتہا

محبت کا اظہار ہے۔ یہ اُس تکچلے خاوند کی یاد کی وجہ سے ہے۔ اور اُس
خیال سے اُس کا خون جوش مارتا +

پہلے پانچ سال مہربان نے کریم آفندی کے ہاں گزارے۔ یہ
پانچ سال عذابِ جہنم سے کم نہ تھے۔ کیونکہ وہ دیکھتی تھی کہ کریم آفندی
کی آنکھ میں اس کی بیٹی کانٹے کی طرح کھٹکتی تھی۔ مگر وہ مہربان اب
ان تمام تکلیفوں کو قناعت سے سہہ رہی تھی۔ کیونکہ ان مصیبتوں سے
اُس نے صبرِ یکھ لیا تھا۔ لیکن ایک شام کو اُس کی بیٹی روتی ہوئی
مہربان کے پاس آئی۔ اور کہنے لگی۔ ”بابا نے بلا وجہ میری تھپیر کر لی۔
اور مجھے طعنہ دیا۔ آخر کس کے صلہ ہے۔ تجھ سے تو یہ حرکتیں سرزد
ہوں ہی گئی +

یہ طعنہ کیسے برداشت کیا جاسکتا تھا۔ خود تو برداشت بھی کرتی
مگر بیٹی رعنا کو ذلیل کرنا یہ برداشت نہ ہوگا۔ یہ ہرگز برداشت نہ ہوگا
فردا مہربان رعنا کو لے کے زمزمی کے ہاں سے نکلنے کی طرح خاموشی

اور صبر کے ساتھ نہیں۔ بلکہ چینی چلاتی اور غضبناک ہوتی ہوئی اس آدمی کے گھر سے نکلی اور پھر اپنی ماں کے ہاں آگئی۔

یہاں پہنچ کر سے آرام ملا اور اپنی بیٹی کی تعلیم و تربیت اور اس کی خوشی کی جستجو کے سوا مہربان نے دنیا کی خواہش اور ہر اُمید ترک کر دی لڑکی جب بڑھی تو اپنے پہلے خاوند کا ابتدائی عشق اور اس زمانہ کی مسرت کا نقشہ مہربان کی آنکھوں میں پھر نا شروع ہو گیا۔ کیونکہ جوں جوں رعنا کی عمر بڑھتی دوں دوں اپنے باپ سے شباہت میں حرکت میں بات چیت میں مشابہ ہوتی جاتی۔ اور لڑکی نے جب ہوش سنبھالا تو وہ اکثر اپنے باپ کا حال پوچھا کرتی۔ ان سوالوں پر سولے اس کے کہ مہربان رونے لگتی۔ اور اپنی طبیعت کو روکتی۔ مگر ہچکیاں بندھ جاتیں رعنا کو اور کوئی جواب نہ ملتا۔ رعنا نے جب دیکھا کہ ان سوالوں سے ماں کو تکلیف ہوتی ہے۔ تو آئندہ اُس نے کبھی بھولے سے بھی اپنے باپ کا نام نہیں لیا۔

الغرض آج اُن خطوں کو پڑھ کر گزشتہ زمانے کے کل حالات اس
 کے دماغ میں پھر گئے۔ اور اس نے خطوں کو تہ کر کے پھر صندوق میں
 رکھ دیا۔ اور ایک ٹھنڈا سانس بھر کے کہا ”آہ بے بس عورت کی
 ذات“

سات برس ہو گئے ہیں۔ کہ اسی طرح بے امل۔ بے نیاز۔ اور اُس
 زندگی بسر کر رہی ہے۔ اور اپنی بیٹی کے آئندہ زمانہ کی خوشی کا
 وقت خیال پیش نظر رکھتی ہے۔



(۹)

ایک دن مہربان کو اطلاع ملی کہ مرزی استنبول میں واپس آگیا ہے۔ اور وہ یورپین بیوی اُس کے ساتھ نہیں ہے۔ بلکہ مرزی کے واپس آنے کا سبب وہی یورپین عورت ہوئی ہے۔ وہ عورت بارہ سال تک اُس کی بیوی رہی۔ اور ایک دن ایک شخص کے ساتھ بھاگ گئی۔ اس بے حرمتی کی مرزی برداشت نہ کر سکا۔ اور اپنا عمدہ اور نوکری چھوڑ کر چلا آیا۔ یہ ایسی ضرب تھی۔ جس نے مرزی کو تباہ کر دیا۔ اب اُس کی شکل ایسی تبدیل ہو گئی تھی۔ کہ اُس کے دوست آشنا جو اسے بازار میں ملتے۔ اُسے پہچان سکتے تھے۔ اس صدمے نے

اک دم اس کی عمر میں سالہاں کا فرق کر دیا۔ کمر جھک گئی۔ بال بیک ایک
 سفید ہو گئے۔ آنکھوں میں ایک وحشت سی پیدا ہو گئی۔ چہرہ مچھا گیا
 اور وہ رمزی جو پہلے اس قدر متلون۔ بے چین۔ ہرجائی پُر ہوس
 اور پُر امل تھا۔ اب مغموم اور بت کی طرح ساکت رہتا تھا۔
 استنبول میں واپس آ کر رمزی نے اپنی بیٹی رعنا کو دیکھنا چاہا۔
 اس طرح رعنا اپنے باپ کے ہاں آنے جانے لگی، رعنا کو اپنے باپ
 کی حالت دیکھ کر بہت افسوس ہوتا تھا۔ اور اُس کا دل بہت کڑھتا
 تھا۔ لیکن اُس کو اتنی جرأت نہ ہوتی تھی۔ کہ اُس کے ماں باپ میں
 جو تفرقہ پڑ گیا تھا۔ اُس کا سبب دریافت کرے۔ رمزی اپنی بیٹی کو
 جو اُسے چودہ پندرہ برس کے بعد ملی تھی۔ اپنی جان کے برابر سمجھنے
 لگا۔ اور اُس پر نوازش اور تحفوں کی بھر مار کر دی۔

رمزی اکثر رعنا سے کہا کرتا۔ کہ ”رعنا تم اپنی ماں سے کس قدر
 مشابہ ہو۔ بالکل وہی صورت وہی شباب ہے۔ جو تمہاری ماں

کی اُس وقت تھی جبکہ میں نے اُس سے شادی کی، سارے عادات
 ساری حرکات انہیں کے سے ہیں۔ بات کرنے میں لفظوں کے
 آخری حرفوں کو جلدی سے بالکل اُسی طرح چھوڑ جاتی ہوں جیسے
 ماں چھوڑ جاتی تھیں۔۴

ناظرین کو خیال ہوگا کہ مہربان رعنا کی صورت و حرکات
 سے مشابہ پاتی تھی، اصل بات یہ ہے کہ دونوں اپنی اپنی نظر
 دیکھتے تھے۔ اور رعنا میں باپ اور ماں دونوں کی بعض بعض عادت
 بعض شبہاتیں موجود تھیں۔۵

رعنا کی سیاہ آنکھیں سنہرے بال۔ گلابی چہرہ اور سب
 بڑھ کر چہرہ کا بھولا پن سب کی نظروں کو اپنی جانب مائل کر لیتے
 اور اُس کے دل آویز حسن کا چرچا بہت جلد استنبول کے گھرانوں
 میں ہونے لگا۔ اور بہت سی جگہوں سے مانگ آنے لگی۔ آ
 ایک دن مہربان نے ایک امیر کی درخواست کو جس کا مہربان

پڑانا بہنا پا بھی تھا۔ منظور کر لیا۔ اور اُس کے لڑکے کے ساتھ رعنا کی
 شادی کرنے کا وعدہ کر دیا۔ اب تک جتنے گھرانوں سے درخواستیں
 آئی تھیں۔ مہربان نے انہیں رو کر دیا تھا کیونکہ اس خیال سے اُسے
 نہایت تکلیف ہوتی تھی۔ کہ اب اس کی پیاری بیٹی اسے چھوڑ کے
 دوسرے کے گھر چلی جائے گی۔ اور مادرانہ عمیق محبت جو اس
 خود غرضی کی تحریک کرتی تھی۔ کہ رعنا کو اپنے پاس سے جدا نہ ہونے
 دے۔ سیکڑوں بہانے اُس کی طبیعت میں پیدا کر دیتی۔ کبھی وہ
 خیال کرتی۔ کہ ابھی لڑکی کی عمر کم ہے۔ کبھی طلبہ گار گھرانے کو عمدہ
 نہ سمجھتی۔ غرض کہ ایسی بنا پر ٹالے ہلے بتا دیتی۔ مگر آخری درخواست
 ایسی جگہ سے ہوئی۔ اور ایسی اچھی تھی اور خود رعنا کی اپنی خواہش
 اس طرف معلوم ہوتی تھی۔ کہ مہربان کو اس وقت اس درخواست
 کو منظور کرنا ہی پڑا۔ اگرچہ اس نے بہت اضطراب کے ساتھ منظور
 کیا۔ اور پھر رعنا سے نہایت رنجیدہ مگر پھر بھی متین آواز سے کہا۔

بیٹی جاؤ۔ اپنے باپ سے بھی اجازت لے آؤ۔ جس وقت اُس نے یہ فقرہ کہا۔ بجر ماضی کے اُفق سے خیال کی مانسون اُٹھی۔ اور گھٹا بن کے دل سے ٹکرائی۔ اور آنکھوں سے پانی برسا گئی۔ جس کے قطروں کو فوراً اُس نے اپنے باریک رومال سے پونچھ لیا۔

مہربان اپنی چیمیتی بیٹی کے زمانہ مستقبل کے لئے اپنے تلخ تجربوں۔ دل شکن واقعات اور بد بین حالات سے اندازہ کر کے بہت خوف کھاتی تھی۔ اور سوچتی تھی۔ کہ میری زندگی کی کم زور عمارت جسے زلزلہ قضا نے بیخ بنیاد سے ہلا ڈالا ہے۔ گو کمزور ہے۔ مگر پھر بھی اتنی کمزور نہیں۔ کہ اپنی ناساز اور منحوس قسمت وراثتاً اس معصوم بچی کو نہ دے جائے۔ مہربان اس خیال سے کانپ اُٹھتی تھی مگر اپنا بیخ اپنا وہم کسی سے نہ کہتی تھی۔ اور چونکہ اس کی قوت معنویہ اس قدر پریشان ہو گئی تھی۔ کہ وہ سوائے ادبیت اور اضطراب کے اور کچھ اپنی قسمت میں بد راہی نہ سمجھتی تھی۔ اس لئے اُس کو خواہ مخواہ

یسا نظر آتا تھا۔ کہ آخر عمر میں بھی اسے چین نہ ہوگا۔ اور وہ قبر میں
بھی تڑپے گی۔

یہ سوچتے سوچتے اُس سگرٹ کے دھوئیں میں جو وہ پیتی
ہوتی۔ اسے ایک تصویر سی نظر آتی۔ کہ رعنا کے پتلے پتلے ہونٹ
سوکھے ہوئے ہیں۔ اور وہ کانپ رہی ہے۔ اور جس طرح مہربان اپنی
ماں کی گود میں آکر گر گئی تھی۔ اسی طرح رعنا بھی مہربان کی گود میں
آگری ہے۔ اور فریاد کر کے کہ رہی ”اماں جان! اماں جان مجھے
بچاؤ۔ اور اُس کے پیچھے اُس لڑکی کا خاوند گھونسا تانے ہوئے
آ رہا ہے۔ یہ تصویر دیکھ کر مہربان بے ہوش جاتی۔ اور اُس کا سر
کچ کی ٹیک پر بے اختیار گر پڑتا، مگر ہم پھر کہتے ہیں۔ اے
عہد تجھے کیا خبر ہے؟

رعنا جب اپنے باپ سے اجازت طلب کرنے کے لئے گئی۔ تو
 اُس کے برتاؤ سے سم گئی۔ کیونکہ رعنا کے سوال کا اس نے کوئی جواب
 نہ دیا۔ بلکہ ایک دم اُسے چپ لگ گئی۔ پھر اُس نے اپنا سگرٹ
 جو بچھ گیا تھا۔ جلایا۔ اور خوب زور زور سے کش لینے شروع کئے۔
 سگرٹ کا دھواں جو اُس کے سامنے جمع ہو رہا تھا۔ اس پر نظر گاڑ
 دی۔ اور استغراق کے عالم میں چلا گیا۔ اور ایسا معلوم ہوتا تھا۔
 کہ ایک باطنی بحران اُسے تکلیف دے رہا ہے۔ رعنا لجائی اور
 شرمائی ہوئی اپنے باپ کے سامنے کھڑی تھی۔ اور اُس کے قطع

حکم سننے کی منتظر تھی۔ دل دھڑک رہا تھا۔ اور آنکھیں قالین کے سرخ
پھولوں پر گڑھی ہوئی تھیں۔

پھر رمزی اٹھ کھڑا ہوا۔ اور کمرے میں ٹہلنے لگا، کبھی مونچھوں
کو دانتوں سے کاٹتا۔ کبھی کچھڑی داڑھی کو ماتھ کی کل انگلیوں سے
چو کو رہناتا۔ اور کبھی بیچ کے حصے کو انگلیوں سے مروڑتا یا یکا یک
سیدھا لڑکی کے پاس آیا۔ اور جھک کر اُس سے آہستہ سے پوچھا۔
”رعنا! یہ شخص جو انتخاب کیا گیا ہے۔ اسے تو چاہتی ہے؟“

بیچاری رعنا شرم اور گھبراہٹ کے مارے کوئی جواب نہ دے سکی
رمزی پھر کہنے لگا۔ ”بتاؤ اگر میں کہوں کہ یہ شخص تمہارا خاوند نہ ہوگا
تو تمہیں تکلیف ہوگی، بتاؤ سچ سچ بتاؤ۔ کیا تمہیں رنج ہوگا؟“

لڑکی ایسی ضیق اور تکلیف کی برداشت نہ کر سکی۔ اور اپنے
باپ کی اس بیہودہ حرکت سے جس کی اُسے ہرگز امید نہ تھی۔ اُس
پردہ اثر ہوا۔ کہ وہ رو پڑی۔ اور آنکھوں سے آنسو ٹپکنے لگے۔

اب بھی نیچے ہی کو جھکی ہوئی تھیں۔ اور وہ اپنے باپ کو اپنے آئندہ
 نہیں دکھانا چاہتی تھی۔ اور ایک تسلیم اور سکون کے طرز سے سر
 جھکائے کھڑی تھی۔ اور اس وقت وہ سمجھ رہی تھی۔ کہ میری ماں
 کو جو اس شخص سے نہانی نفرت ہے۔ وہ بالکل درست اور حق
 بجانب ہے۔

اُسے روتا دیکھ کر رمزی کہنے لگا۔ ”روتی ہے۔ تو بس رعنا
 معلوم ہو گیا۔ کہ تو اُس شخص کو ضرور چاہتی ہے۔ یہ بات ہے۔ تو
 لے سُن۔ کہ یہ شادی نہ ہوگی۔ اور تو اُس شخص کی بیوی نہ بنے گی۔“
 رعنا اب تک ایسے لاڈلیاں میں پٹی تھی۔ کہ اُس کی ذرا سی
 خواہش اور ذرا سی ہٹ بھی کبھی رد نہیں کی گئی تھی۔ مگر آج وہ
 دیکھ رہی تھی۔ کہ یہ شخص جسے صرف ایک سال بھر سے اُس نے
 دیکھا ہے۔ اور چونکہ لوگوں نے کہا ہے۔ کہ یہ تیرا باپ ہے۔ تو
 باپ خیال کرتی ہے۔ غرض کہ ایسا شخص کس بیرحمی کے ساتھ گوارا

کبھی اُس نے شفقت کا نام ہی نہیں سنا۔ اُس کے سوال کو جو معمولی سوال نہیں ہے۔ بلکہ جسے دل سے تعلق ہے۔ یوں رد کر رہا ہے، ضعیف اور دل ہی دل میں گھٹنے والی عورتیں بھی ناچار ہو جاتی ہیں۔ تو اُن میں ایک غیر معمولی جرأت پیدا ہو جاتی ہے۔ چنانچہ رعنا نے بھی ایسی ہی جرأت سے مگر پھر بھی رو رو کر اور بھڑائی آواز سے کہا: ”کیوں؟“

اس سوال پر رمزی کی طبیعت میں اک سخت ہیجان سا پیدا ہوا۔ اور معلوم ہوتا تھا۔ کہ وہ رو دے گا۔ مگر اُس نے اپنے اعتدال طبیعت اور اقتدار مزاج کو قائم رکھ کے جواب دیا۔ ”پوچھتی ہے۔ کیوں؟ تو نہیں جانتی؟ سُن تو شادی کر کے چلی جائے گی۔ اور تیری ماں تنہا اور بے رفیق رہ جائے گی، وہ ترکیب نکال۔ کہ تیری ماں تنہا نہ رہے۔ اور میں اس طرح خراب دختہ اور وہ اس طرح مایوس و پریشان نہ رہیں، ایسی ترکیب نکال۔ اور پھر تو بھی

شاد کام اور کامیاب ہو۔ سمجھی؟

رعنا اس وقت خوشی سے اُچھل کے اور بابا جنم! بابا جنم! بابا جان! کہتی ہوئی رمزی سے لپٹ گئی۔ اور یہ بڑھا شخص اس وقت اپنی بھیاناک آنکھوں سے استرحام اور ندامت کے آنسو گر کر اپنی بیٹی کے سنہری بالوں کو بھگور رہا تھا۔ یہ وجد و استغراق کا دل آویز سماں تھا! دونوں خوشی کے ہیجاں سے رو رہے تھے۔ اور اب رعنا اپنے باپ کے مطلب کو سمجھ گئی تھی۔ اب میرا باپ میری ماں سے پھر اور اس مرتبہ آخری عمر کے لئے صلح کرنا اور دوبارہ نکاح کرنا چاہتا ہے۔ اسے اپنی شادی کا خیال ذرا بھی نہ رہا۔ اور اپنے والدین کے صلح کرانے کا عزم کر لیا۔ چنانچہ فوراً رعنا نے ٹھان لیا۔ کہ اپنی ماں سے التجا کروں گی۔ اور سٹ کروں گی۔ اور اُن کی رقت قلب سے مجھے کامل یقین ہے۔ کہ وہ مان جائیں گی۔

رمزی رعنا کے خیالات کو سمجھ گیا۔ اور اُس نے رعنا پر
 ہزاروں بوسہ شفقت کی بھرمار کر دی۔ اور پھر رو کر کہنے لگا :
 ”بیٹی اپنی ماں سے کہنا۔ کہ میں بد قسمت ہوں۔ میں ذلیل ہوں
 رذیل ہوں۔ مگر اب نادام ہوں۔ اور عفو کا طالب ہوں۔ معاف
 کرو بیٹی۔ تیرا باپ تیری ماں کا آئندہ سے مطیع غلام ہو کے رہے گا
 دیکھ میں رو رہا ہوں۔ بتا! جس طرح تو نے مجھے معاف کیا۔ وہ بھی
 مجھے معاف کر دے گی؟ بتا؟

دو مہینے بعد رمزی مہربان کے سامنے اشک ندامت گرا
 رہا تھا۔ اور رعنا شاداں و فرحاں اپنے دلدادہ خاوند کو خوشی کے
 گانوں سے وجد میں لا رہی تھی۔ اور اس طرح زمانہ نے جو کچھ دلوں
 کو ملا دیتا ہے۔ اُس اُجڑے اور ویران گھر کی بھی اُس لڑکی سے
 تعمیر کرائی ۔

تمام شد

ادبی تصانیف

شیخ حسنؒ۔ روحانیات کے متعلق یہ ایک نہایت دلچسپ کتاب ہے۔ اور چشمِ دلِ واقعات پر مبنی ہے۔ دنیا میں جڑوں کا وجود ہے یا نہیں؟ روحیں دنیا میں ہوائی جاسکتی ہیں یا نہیں؟ انہیں عامل کس طرح بلاتے ہیں؟ روحوں کے اقتدار میں کیا کچھ ہے؟ ان سب باتوں کا اس کتاب میں ذکر ہے۔ شیخ حسن کی دردناک داستان اور رشیدہ کا الم ناک انجام آنکھوں میں آنسو بھرتا ہے۔ عالم ارواح کا بیان بدن کے روٹنے کھڑے کرتا ہے۔ اور مصطفیٰ اور علی دونوں بھائیوں کے یکے کے ساتھ اس قدر عمیق یکمل اور دلچسپ ہیں۔ کہ بہت کم اُردو ناولوں میں بیان کئے گئے ہوں گے۔ از مولوی سید ممتاز علی صاحبؒ

پریم پتیسی۔ حصہ اول و دوم۔ ہندوستان کے بے نظیر افسانہ نویس منشی پریم چند منصف پریم پتیسی کے نام نامی سے کون واقف نہیں۔ آپ ہی نے اُردو زبان میں مختصر افسانہ نویسی کی بنیاد ڈالی۔ اور تھوڑے سے

عرصے میں اس کو معراج کمال تک پہنچا دیا۔ آپ کے افسانے ہمیشہ اصلاح اخلاق پر مبنی ہوتے ہیں۔ اور ان کا مقصد شریفانہ جذبات مثلاً غیرت، حیا، خوف خدا، شجاعت اور آزادی ضمیر وغیرہ کا برانگیختہ کرنا ہوتا ہے، پریم، تنہی آپ کے بتیں تازہ ترین مختصر قصوں کا مجموعہ ہے۔ یہ وہ قصے ہیں جو ہندوستانی زندگی میں انقلاب پیدا کر دیں گے۔ غیر ممکن ہے کہ کوئی منشی صاحب موصوف کی تصنیف پڑھے اور آپ کی جادو بیانی اور سحر گاری کا قائل نہ ہو جائے۔ قیمت حصہ اول چھ حصہ دوم چھ

ماہِ عجم۔ از مصوٰغم مولوی راشد الخیری دہلوی۔ فاروق اعظم کے عہد مبارک میں سلطنت ایران پر قابو پانے کے لئے مسلمانوں کے بے نظیر جنگی کارنامے فرزند ان ایران کا سرفروشانہ مذہبی جوش۔ ایرانیوں کا پروانہ دار شمع وطن پرتربان ہونا۔ حسن و عشق کے جذبات لطیفہ کی حقیقت طرازیوں دیکھنی

ہوں۔ تو ماہِ عجم پڑھئے قیمت قسم اول چھ قسم دوم چھ
دارالاشاعت پنجاب لاہور